

ધર્મ સંસ્થા પત્ર

[અનશનસપ્તાહ ચહીના ગાંધીજીના લેખો]

“પ્રેમ અને ત્યાગ”

અનુવાદક :

ચંદ્રશંકર પ્રાણશંકર શુક્લ

“સંગ્રામ મારી અને અરપૃથક્તાની વચ્ચે છે. અરપૃથક્તાનો સંહાર થાય કે નારો થાય — બેમાંથી એક અનિવાર્ય છે.”

અરપૃથક્તાનિવારણ સંઘ
મુંબઈ

અધ્યાશક : જયસુખલાલ કૃણલાલ મહેતા

ઓ. સેક્રેટરી, મુંબઈ પ્રાંતિક બોર્ડ

અખિલ ભારત અસ્પૃશ્યતાનિવારણ સંઘ,

ધી રેકલુઝ, મર્ઝાન રોડ, કોટ, મુંબઈ

31,780

અરે ૫

૨૭૫.૬

ગાંધીમા

(૫૬૬)

:ઈ. સ. ૧૯૩૨:

પ્રેત ૧૦,૦૦૦

કિંમત: ~~૧૦.૦૦~~ ૩૧.૧૫/-

મુદ્રક : એમ. એન. કુળકર્ણી, કુર્ણાટક પ્રેસ,

૩૧૮ એ, ઠાકુરદાર, મુંબઈ

નિવેદન

પૂજ્ય મહાત્માજીના અપવાસ પછી અસ્પૃશ્યતાનિવારણના કાર્યને બહુ મોટું ઉત્તેજન મળ્યું. એ અપવાસનો આશય બ્રિટિશ પ્રધાનમંડળના ચુકાદાને ફેરવવાનો હતો, એટલું જ નહિ પણ હરિજનોની ઉન્નતિના આખા ક્ષેત્રનો સમાવેશ કરવાનો હતો. થોડાક વખત પર આપણે વાંચ્યું હતું કે સિંધુ નદીના મૂળ આગળ પર્વતોમાં એક તળાવ એટલું ભરાયેલું હતું કે તેની એક તરફની પર્વતની દીવાલ તૂટવાની અણી ઉપર હતી. દર-રોજ આખું હિંદુસ્તાન ફિકરથી જોયાં કરતું હતું કે પેલી દીવાલ ઊભી રહી શકશે કે નહિ, કારણકે તેમ ન થાય તો સેંકડો ગામડાંઓ તારાજ થઈ જાય. આખરે દીવાલ તૂટી અને પાણીનો ધોધ બહાર ધસ્યો. તે જ પ્રમાણે મહાત્માજીના પ્રયાસથી હરિજનો માટે દેશલાગણીનો જીવંત ધોધની માફક દેશ ઉપર ફરી વળેલો છે. આ ધોધને એવી રીતે વાળવો જોઈએ જેથી આખી ભૂમિ એનાં પૂરથી ડૂબદુપ થાય.

હરિજન ભાઈઓ અને બહેનો માટે દેશમાં જુદીજુદી જાતનું પ્રચાર-કાર્ય થઈ રહ્યું છે તે વખતે મહાત્માજીનાં વચનો ને લખાણો તે સર્વ કાર્યને ધારેલી દિશામાં ચોકસ રીતે લઈ જશે એ નિઃસંદેહ છે. એમણે

તે આખા કાર્યની સરદારી લીધી છે અને તે સરદારી નીચે આ મહાન હિલચાલ ક્રોધમંદ થશે. તે સરદારી વગર કામ લેવામાં આવે તો શક્તિ વેડકાય અને અંતિમ ધ્યેય સંધાય નહિ. માટે જ એ અવાજ અને એ કલમની સતત જરૂર છે. આ વચનો ને લખાણો મૂળ અંગ્રેજીમાંથી ગુજરાતીમાં ઉતારી આ પુસ્તકમાં એકઠાં મૂકવામાં આવેલાં છે કે જેથી તે ઝરામાંથી પાણી પી હિંદુ બહેનો અને ભાઈઓને પોતાનાં હરિજન ભાઈ-બહેનો તરફ ન્યાયથી વર્તવાની પ્રેરણા થાય.

આ લખાણો છેલ્લા દોઢ માસનાં છે. અને હજુ જેમ બીજાં બહાર પડતાં જશે તેમ પુસ્તકાકારે પ્રગટ કરવામાં આવશે.

૧૩મી ડિસેમ્બર, ૧૯૩૨ }
મુંબઈ

જયસુખલાલ કૃ. મહેતા



અનુક્રમણિકા

હિંદુ સમાજની કસોટી	૧
પાપનું પ્રક્ષાલન	૯
સાધનશુદ્ધિ	૧૫
અપવાસની યોગ્યતા	૧૮
હરિજનો પ્રત્યે	૨૩
સવર્ણનો ધર્મ	૨૯
સનાતનીઓને	૩૩
વધુ કોરડા	૩૯
ધર્મરક્ષાને કાળે	૪૫
સુધારાનો કાર્યક્રમ	૫૨
વચનપાલનનો સવાલ	૫૯
અપવાસ અને મંદિરપ્રવેશ	૬૩
મંદિરપ્રવેશ અને સત્યાગ્રહ	૬૮
હરિજનોના પ્રશ્નો...	૭૦
મતગણતરી	૭૬

મતે મારે કે અસ્પૃશ્યતાને મારે	૭૮
સત્યાગ્રહીનું અંતિમ શરણ	૮૧
વર્ણાતર રોટીખેટીવહેવાર	૮૫
હજી આકરું તપ	૮૬

— મારો અપન-પ્રુવ —
 " પ્રેમ એ ત્યાગ "

હિંદુ સમાજની કસોટી

અપવાસ છોડ્યા પછી અસ્પૃશ્યતાના સવાલની ચર્ચા ચલાવવાનો મારો પૂરેપૂરો ઇરાદો હતો, પણ એ મારા હાથની વાત નહોતી એટલે મારાથી એ જની શક્યું નથી. હવે સરકારે મને આ કામના સંબંધમાં જાહેર પ્રચાર-કાર્ય ચલાવવાની રજા આપી છે. એટલે જે સંખ્યાબંધ લાઠીજાહેરો યરવડાના દરારની દીકા કરવા, કે મારી પાસેથી માર્ગદર્શન માગવા, અથવા અસ્પૃશ્યતા સામેની લડતમાં હિલા થતા વિવિધ પ્રશ્નો વિષેના મારા વિચારો જાણવા મને કાગળો લખી રહ્યાં છે તેમને મારાથી જવાબ આપી શકાયો. આ પ્રાસ્તાવિક લેખમાં હું માત્ર મુખ્ય સવાલો જ ચર્ચવા ઇચ્છું છું; જે સવાલોના તાત્કાલિક ઉકેલની જરૂર નથી તે હાલ તુરત મુલતવી રાખીશ.

અંતર્યામીની પ્રેરણા

પહેલો સવાલ આ છે: હું ફરી અપવાસ આદરું એવો સંભવ છે ખરો. કેટલાક પત્રલેખકો કહે છે કે મારા અપવાસમાં બળાત્કારની ગંધ રહેલી છે, એટલે તે બિલકુલ કરવો નહોતો જોઈતો, અને તેથી તે ફરીવાર તો ન જ ફરી શકાય. બીજા કેટલાકે એવી દલીલ કરી છે કે મારા જેવા અપવાસને હિંદુધર્મમાં કે બીજા કોઈ ધર્મમાં જરાયે સ્થાન નથી. આ સવાલની

ધાર્મિક આજીવન ચર્ચવાની મારી ધ્રુવ નથી. એટલું જ કહેવું બસ છે કે છેલ્લો અપવાસ મેં અંતર્યામીની પ્રેરણાથી આદરેલો, અને ફરી કદી આદરીશ તો એની પ્રેરણા થશે ત્યારે જ આદરીશ. પણ જ્યારે પહેલવહેલી એની પ્રતિજ્ઞા કરેલી ત્યારે એનો ઉદ્દેશ અસ્પૃશ્યતાને જડમૂળથી ઉખેડવાનો હતો એમાં શંકા નથી. એણે આવું સ્વરૂપ લીધું એ કંઈ મારી પસંદગી ન હતી. પ્રધાનમંડળના નિર્ણયે મારા જીવનમાં અણીની ઘડી એકાએક ઉતાવળે આણી, પણ હું જાણતો હતો કે બ્રિટિશ પ્રધાનમંડળનો નિર્ણય પાછો ખેંચાવો એ આ યજ્ઞની પૂર્ણાહુતિ નહોતી, પણ પૂર્ણાહુતિ લાવનારી પ્રથમ ક્રિયા હતી. આવી પ્રચંડ શક્તિની પાછળ એના આલોકને પણ અજ્ઞાત એવો અતિગૂઢ મર્મ ન રહેલો હોય તો કેવળ એક રાજદ્વારી નિર્ણયને બદલાવવા માટે એવી શક્તિને આદોલન આપી શકાય નહિ. જે લોકોને એની સાથે સંબંધ હતો તેમણે સ્વયંસ્ફૂર્તિથી એ મર્મને ઓળખ્યો અને જવાબ આપ્યો.

અપવાસનો ઉદ્દેશ

અત્યારે જીવતાં માણસોની સ્મૃતિ પહોંચે છે એટલા સમયની વાત કરીએ તો કદાચ કોઈએ ન કહ્યાં હોય એટલા પ્રવાસો હિંદના એક છેડાથી બીજા છેડા સુધી મેં કર્યાં છે, એટલાં ગામડાંમાં મેં પ્રવેશ કર્યો છે, અને એટલાં કરોડો માણસોના સમાગમમાં હું આવ્યો છું. એ બધાંએ મારું જીવન નિહાળ્યું છે. એમણે જોયું છે કે મેં ‘સ્પૃશ્ય’ અને ‘અસ્પૃશ્ય’ વચ્ચે કે જાતિજાતિ વચ્ચે કશો અંતરાય માન્યો નથી. તેમણે મને ઘણીવાર તેમની પોતાની ભાષામાં બોલતો, અસ્પૃશ્યતાની સખત ઝાટકણી ડાઢતો, અને એને શાપ તરીકે તથા હિંદુધર્મના કલંક તરીકે વર્ણવતો સાંભળ્યો છે. કેટલાક વિરલ અપવાદો સિવાય હિંદુસ્તાનના તમામ ભાગોમાં આવી સામુદાયિક સભાઓમાં કે પ્લાનગી. સભાઓમાં અસ્પૃશ્યતા વિરુદ્ધ રજૂ કરેલા મારા વિચારોનો કશો વિરોધ કરવામાં આવ્યો નથી. મોટી માનવ-મેદનીઓએ અસ્પૃશ્યતાને વખોડનારા અને પોતાને ત્યાંની અસ્પૃશ્યતા દૂર

કરવાની પ્રતિજ્ઞાના ઠરાવો પસાર કર્યા છે, અને તેમણે અસંખ્ય પ્રસંગોએ ઈશ્વરને પોતાની પ્રતિજ્ઞાનો સાક્ષી રાખ્યો છે, અને ઈશ્વર પોતાને એ પ્રતિજ્ઞા પાર પાડવાનું બળ આપે એ માટે તેના આશીર્વાદ માગ્યા છે.

મારો અપવાસ આ કરોડોની સામે હતો, અને એમના સ્વયંભૂ પ્રેમે પાંચ દિવસમાં પરિવર્તન કરી બતાવ્યું અને ચરવડાનો કરાર હસ્તીમાં આણ્યો. અને જો તેઓ એ કરારનું પૂરેપૂરું પાલન નહિ કરે તો નવો અપવાસ તેમની સામે આદરવામાં આવશે. હવે સરકાર આમાંથી લગભગ નીકળી ગઈ છે. તેણે તો એ કરારના પોતાને લગતા ભાગનો તાબડોલ અમલ કર્યો છે. ચરવડા કરારના ઠરાવોના મોટા ભાગનો અમલ તો આ કરોડોએ, આ સર્વણું કહેવાતા ને મેં ઉપર વર્ણવેલી સભાઓમાં ટાળાંબંધ આવનારા હિંદુઓએ કરવાનો છે. તેમણે દલિત ભાઈબહેનોને પોતાનાં જ ભાંડુની જેમ અપનાવવાનાં છે, તેમને પોતાનાં મંદિરોમાં, ઘરોમાં, નિશાળોમાં આવકાર આપવાનો છે. ગામડાંના અંસજનેમાં એવી લાગણી ઉત્પન્ન કરવી જોઈએ કે તેઓ હવે ખીજા ગ્રામવાસીઓ કરતાં જરાયે ઊતરતા નથી, જે ભગવાનને ખીજા ભજે છે તે જ ભગવાનને તેઓ ભજી શકે છે, અને ખીજા ભોગવે છે તે બધા જ હક્ક અને સગવડો ભોગવવાનો તેમને પણ અધિકાર છે. પણ જો સર્વણું હિંદુઓ કરારના પ્રાણરૂપ એવી આ શરતોનું પાલન ન કરે તો મારાથી ઈશ્વર અને મનુષ્યને મોં દેખાડવા છવતા રહી શકાય ખરું? મેં તો ડૉ. આંબેડકર, રાવબહાદુર રાજા અને ખીજા દલિત વર્ગના મિત્રોને પણ કહેવાની હિમત કરી છે કે કરારની શરતોનું સર્વણું હિંદુઓને હાથે પાલન થાય એને માટે તમે મારી જિંદગીને બોળાધરી માનજો.

હવે જો અપવાસ કરવો પડશે તો તે આ સુધારાના વિરોધીઓને દયાવવા માટે નહિ હોય, પણ મારા સાથી બનેલાઓને અથવા અસ્પૃશ્યતાનિવારણની પ્રતિજ્ઞા લેનારાઓને ડંખ લગાડીને કાર્યમાં પ્રવૃત્ત કરવા માટે હશે. તેઓ જો પોતાની પ્રતિજ્ઞાઓને બેવશ નીવડે, અથવા જો એ પ્રતિજ્ઞાઓનું પાલન

કરવાનો તેમનો કદી ઇરાદો જ ન હોય, અને તેમનો હિંદુધર્મ એ કેવળ હાંસીખેલ હોય તો મને જીવવામાં કશો જ રસ ન રહે. એટલે મારા અપવાસની સુધારાના વિરોધીઓની ઉપર કશી અસર થવી ન જોઈએ; અથવા તો જે સાથીઓ તથા કરોડો માણસોએ મારા મનમાં એવી માન્યતા ઉપજાવી હતી કે તેઓ અસ્પૃશ્યતા સામેની લડતમાં મારી અને મહાસભાની સાથે છે, છતાં જેઓ પાછળથી અસ્પૃશ્યતા એ ઈશ્વર અને માનવજાતિ સામેનો ગુનો નથી એવા નિર્ણય પર આગ્રહ હોય, તેમના પર પણ મારા અપવાસની કશી અસર ન થવી જોઈએ.

મારો અભિપ્રાય એ છે કે પોતાની તેમજ ખીજાઓની શુદ્ધિ માટે અપવાસ કરવો એ જીવનની પ્રથા છે, અને જ્યાંસુધી માણસ ઈશ્વર વિષે આસ્થા ધરાવે છે ત્યાંસુધી એ પ્રથા ચાલુ રહેશે. એ આર્ત હૃદયની પરમાત્મા પ્રત્યેની પ્રાર્થના છે. પણ મારી દલીલમાં ડહાપણ હો કે ખેવફૂરી, જ્યાંસુધી હું મારા વલણમાં ખેવફૂરી કે ભૂલ જોતો નથી ત્યાંસુધી મને એમાંથી ચળાવી શકાય એમ નથી. જે અંતરાત્માની આજ્ઞા થશે તો જ, અને ધરવડાના કરારની શરતોનું પાલન કરવાની સવર્ણ હિંદુઓની અક્ષમ્ય ખેદરકારીને લીધે એ કરાર ભાંગી પડતો જણાશે તો જ મારે ફરી અપવાસ આદરવો પડશે. એવી ખેદરકારી એ હિંદુધર્મનો દ્રોહ છે. એનો સાક્ષી થવા જીવતા રહેવાની હું પરવા ન કરું.

ખીજો એક અપવાસ થોડા વખતમાં, કેરળ દેશમાં ગુરુવાયુરતું મંદિર ખોલાવવાના સંબંધમાં કરવો પડે એવો સંભવ છે. મારી તાકીદની વિનંતિથી શ્રી. કેલપ્પને એમનો અપવાસ ત્રણ મહિનાને માટે મોકૂફ રાખ્યો છે. એ અપવાસથી તેઓ લગભગ મૃત્યુને દ્વારે પહોંચી ગયા હતા. હવે જો એ મંદિરમાં જાન્યુઆરીની પહેલી તારીખે કે તે પહેલાં હરિજનોને ‘સ્પૃશ્ય’ હિંદુઓના જેટલી જ છૂટથી પ્રવેશ ન મળે અને શ્રી. કેલપ્પને ફરી અપવાસ કરવો પડે તો એમની સાથે અપવાસ કરવાને હું વચનથી બંધાયેલો છું. આ

સંલવિત અપવાસોની ચર્ચા મારે આટલા લંગાણથી કરવી પડી છે કેમકે મને બે ત્રણ જગાએથી ગરમાગરમ ડાગળો મળ્યા છે. જે સંલવિત ઘટના આપણને ન ગમતી હોય તેને વિષે ગલરાટમાં પડી જવાનું પરિણામ એ આવે છે કે ધણીવાર એ ઘટના ખરેખર બને છે. એને ટાળવાનો ઉત્તમ ઉપાય એ છે કે એની સાથે સંબંધ રાખનાર સૌએ પોતાની બધી શક્તિ એ કામમાં રેડવી, જેથી એ ઘટના અસંલવિત થઈ જાય.

સ્વતંત્ર સુધારો

કેટલાક પત્રલેખકો પૂછે છે કે વર્ણાતરભોજન અને વર્ણાતરવિવાહ એ અસ્પૃશ્યતાનિવારણની હિલચાલનાં અંગ છે ખરાં? મારા અભિપ્રાય પ્રમાણે નથી. એ જેટલાં હરિજનો તેટલાં જ સવર્ણોને પણ લાગુ પડે છે. તેથી અસ્પૃશ્યતાનિવારણનું કામ કરનાર સૌ કે પુરુષ વર્ણાતરભોજન અને વર્ણાતરવિવાહના સુધારાના કામમાં પડવાને બંધાયેલાં નથી. મારે પોતાનો અભિપ્રાય એ છે કે આ સુધારો આપણી અપેક્ષા કરતાં વહેલો થઈ રહ્યો છે. વર્ણાતર રોટીભેટીવહેવારનો પ્રતિબંધ એ હિંદુધર્મનું અંગ નથી. એ એક સામાજિક રૂઢિ છે. જ્યારે હિંદુધર્મની પડતી દશા હશે ત્યારે કદાચ તે ઘૂસી ગઈ હશે, અને હિંદુ સમાજ છિન્નભિન્ન થઈ જવાના ભય સામે કામચલાઉ રક્ષણ આપવાનો એનો ઉદ્દેશ હશે. આજે આ બે નિષેધો હિંદુ સમાજને નિર્બળ બનાવી રહ્યા છે, અને એના પર ભાર મુકવાને લીધે જનસમૂહનું માનસ છવનના વિદ્રાસને માટે અતિઆવશ્યક એવાં મૂળતત્ત્વો પર ચોંટવાને બદલે આડું દોરવાઈ ગયું છે. એટલે જ્યાંજ્યાં ‘સ્પૃશ્ય’ અને ‘અસ્પૃશ્ય’, હિંદુ અને અન્યધર્મીઓનાં સંયુક્ત ભોજનોમાં લોટા સ્વેચ્છાએ ભાગ લે છે ત્યાંત્યાં હું એને સુચિહ્ન ગણીને આવકાર આપું છું. પણ આ સુધારો સ્વતંત્ર રીતે ગમે તેટલો ધટ હોય છતાં અસ્પૃશ્યતાનિવારણની જે રાષ્ટ્રવ્યાપી સુધારણા લાંગ્રા વખતથી કરવી રહી ગઈ છે તેમાં આ સુધારાને ભેળવવાનો હું સ્વપ્ને પણ વિચાર ન કરું. અસ્પૃશ્યતાને

જે રૂપમાં આપણે બધા બાણીએ છીએ તે હિંદુધર્મનાં મર્મસ્થળોને કારી ખાનાર કીડા છે. ભોજન અને વિવાહના પ્રતિબંધો હિંદુ સમાજના વિકાસને કુંઠિત કરે છે. આ ભેદ ધરમૂળનો છે એમ હું માનું છું. આવી વાવાઝોડા જેવી હિલચાલમાં મુખ્ય પ્રશ્ન પર વધારેપડતો બોલો લાદીને એને બેખ-મમાં નાંખવામાં ડહાપણ નથી. વળી જનસમૂહને અસારસુધી અસ્પૃશ્યતા-નિવારણનું જે સ્વરૂપ સમજાવવામાં આવ્યું છે તેનાથી જુદું જ સ્વરૂપ હવે એકાએક ખતાવવામાં આવે તો એ જનસમૂહનો વિશ્વાસઘાત કયો પણ ગણાય. એટલે એક બાબુએ, જ્યાં લોકો પોતે જ વર્ણાતરભોજનને માટે તૈયાર હોય ત્યાં એ ભલે ચાલે, પણ એને રાષ્ટ્રવ્યાપી હિલચાલનું અંગ ન બનાવવું જોઈએ.

સનાતની એટલે ?

પોતાને સનાતની કહેવડાવનાર કેટલાક સજ્જનો તરફથી મને કાગળો મળ્યા છે. કેટલાકે તેમાં પોતાનો રોષ ઠાલવ્યો છે. એમને મન અસ્પૃશ્યતા એ હિંદુધર્મનું આવશ્યક અંગ છે. એમાંના કેટલાક મને ધર્મબ્રષ્ટ થયેલો માને છે. ખીજા કેટલાક માને છે કે અસ્પૃશ્યતા વિરુદ્ધના ને એવા ખીજા વિચારો મેં ખ્રિસ્તીધર્મ અને ઇસ્લામમાંથી લીધેલા છે. ખીજા કેટલાક વળી અસ્પૃશ્યતાના સમર્થનમાં શાસ્ત્રોનાં વચનો ટાંકે છે. એમને મેં આ લેખ દ્વારા જવાબ આપવાનું વચન આપ્યું છે. તેથી હું આ પત્રલેખકોને કહેવા ઇચ્છું છું કે હું પોતે સનાતની હોવાનો દાવો કરું છું. ‘સનાતની’ની તેમની વ્યાખ્યા મારી વ્યાખ્યાથી જુદી છે. મારે મન સનાતનધર્મ એ ઐતિહાસિક સમય પહેલાંની પણ પેઢીઓ પાસેથી વારસામાં જતરી આવેલો અને વેદ તથા ત્યારપછીનાં લખાણો પર રચાયેલો પ્રાણુવાન ધર્મ છે. મારે મન વેદ એ ઈશ્વર અને હિંદુધર્મ જેટલા જ અવ્યાખ્યેય છે. છાપેલા ચાર ગ્રંથો એટલે વેદ એમ કહેવું એ અર્ધસત્ય છે. આ ગ્રંથો તો અજ્ઞાત દ્રષ્ટાઓનાં પ્રવચનોનાં અવશેષમાત્ર છે. પાછળના માણસોએ આ મૂળ મૂડીમાં પોતાના જ્ઞાન અનુસાર ઉમેરા કર્યા છે.

પછી એક 'વિશાળબુદ્ધિ' પુરુષ—ગીતાનો પ્રણેતા ઉત્પન્ન થયો. તેણે હિંદુ સમાજને ઊંડા તત્ત્વજ્ઞાનથી ભરેલું અને છતાં મુગ્ધ જિજ્ઞાસુને સહેજે સમજાય એવું હિંદુધર્મનું દોહન આપી દીધું. એનો અભ્યાસ કરવા ઇચ્છનાર દરેક હિંદુને માટે એ એકમાત્ર સુવલ ગ્રંથ છે; અને બીજાં બધાં ધર્મશાસ્ત્રો બળીને ભસ્મ થઈ જાય તોપણ આ અમર ગ્રંથના સાતસો શ્લોકો હિંદુધર્મ શું છે ને એને જીવનમાં શી રીતે ઉતારાય એ બતાવવાને માટે પૂરતા છે. અને હું સનાતની હોવાનો દાવો કરું છું કેમકે હું ચાળીસ વરસથી એ ગ્રંથના ઉપદેશોને અક્ષરશઃ જીવનમાં ઉતારવાનો પ્રયત્ન કરતો આવ્યો છું. ગીતાના મુખ્ય સિદ્ધાંતથી વિપરીત જે કંઈ હોય તેનો હું હિંદુધર્મનું વિરોધી ગણીને અસ્વીકાર કરું છું. ગીતામાં કોઈ પણ ધર્મનો કે ધર્મગુરુનો દ્વેષ નથી. મને કહેતાં અતિશય આનંદ થાય છે કે જેટલો પૂજ્યભાવ મેં ગીતા વિષે રાખ્યો છે તેટલા જ પૂજ્યભાવથી મેં બાઈબલ, કુરાન, ઝંદ અવસ્તા અને જગતના બીજા ધર્મગ્રંથો વાંચ્યા છે. એ વાચને ગીતા વિષેની મારી શ્રદ્ધાને દૃઢ બનાવી છે. એનાથી મારી દષ્ટિ અને તેથી મારો હિંદુધર્મ વિશાળ થયાં છે. જરથુસ્ત્ર, ઇશુ અને મહામહતાં જીવનચરિત્ર જેવાં હું સમજ્યો છું તેવાંએ ગીતાનાં ઘણાં વચનો પર અજવાળું પાડ્યું છે. તેથી આ સનાતની મિત્રોએ મને જે મહેલું માર્યું છે તે મને તો આશ્વાસનનું કારણ થઈ પડ્યું છે. હું મને હિંદુ કહેવડાવવામાં ગૌરવ માનું છું, કેમકે મારે મન એ શબ્દ પૃથ્વીના ચારે દિશાના પેગંબરોના ઉપદેશો પ્રત્યે સહિષ્ણુતા રાખે એટલું જ નહિ પણ તેને આત્મસાત્ કરી દે એવો વિશાળ છે. આ જીવનસંહિતામાં કયાંયે અસ્પૃશ્યતાને સ્થાન હોય એવું હું જોતો નથી. એથી ઊલટું એ લોકચુંબકના જેવી ચિત્તાકર્ષક વાણીમાં મારી બુદ્ધિને સ્પર્શ કરીને અને એથીયે વધુ સૌંદર્ય સ્પર્શ મારા હૃદયને કરીને મારા મનમાં એ આસ્થા ઉપજાવે છે કે ભૂતમાત્ર એકરૂપ છે અને બધાં ઈશ્વરમાંથી ઉપજેલાં છે ને એમાં જ વિલીન થઈ જવાનાં છે. ભગવતી

ગીતામાતાએ ઉપદેશોલા સનાતનધર્મ અનુસાર જીવનનું સાદૃશ્ય બાહ્ય આચાર અને કર્મકાંડમાં નથી, પણ સંપૂર્ણ ચિત્તશુદ્ધિમાં અને શરીર, મન અને આત્માસહિત સમગ્ર વ્યક્તિત્વને પરબ્રહ્મની સાથે એકાકાર કરી દેવામાં છે. ગીતાના આ સંદેશને મારા જીવનમાં ઓતપ્રોત કરી દઈને હું કરોડોના જનસમૂહો પાસે ગયો છું. અને તેમણે કશા રાજદારી ડહાપણ અથવા વાણીની છટાને કારણે નહિ પણ મને હૃદયથી પોતીકા, પોતાના ધર્મનો માનીને મારું કલ્પું સાંભળ્યું છે એવી મારી ખાતરી છે. અને સમય જતાં મારી એ શ્રદ્ધા વધુ ને વધુ દઢ થતી ગઈ છે કે હું સનાતનધર્મી હોવાનો દાવો કરું એ ખોટું નથી, અને ઈશ્વરની ઇચ્છા હશે તો તે મને એ દાવા પર મારા મૃત્યુનો વજ્રલેખ કરવા દેશે.

તા. ૪-૧૧-૧૯૩૨.

સંબંધમાં લાંગી છે, અને આધુનિક વૈદકનો દરેક વિદ્યાર્થી ચમાર છે કેમકે તેને માણસનાં શબ ચીરવાં પડે છે ને તેની ચામડી ઉતારવી પડે છે. પણ એમના ધંધાઓને આપણે પવિત્ર ગણીએ છીએ. હું કહેવા ઇચ્છું છું કે સામાન્ય લાંગી અને ચમારના ધંધા માતા અને ડાકટરોના ધંધા કરતાં જરાયે ઓછા પવિત્ર કે ઓછા ઉપયોગી નથી. સર્વણું હિંદુઓ જે પોતાને હરિજન પર ઉપકાર કરનાર આશ્રયદાતા માનશે તો આપણે ભીંત ભૂલવાના છીએ. અત્યારે સર્વણું હિંદુઓ હરિજનો માટે જે કંઈ કરશે તે એમણે હરિજનો પ્રત્યે પેઢીઓ થયાં કરેલા અન્યાયોનું મોડેમોડે પણ પ્રાયશ્ચિત જ કર્યું ગણાશે. આજે હરિજનો જેવા છે તેવા તેમને અપનાવવા જ જોઈએ, અને એવી સ્થિતિમાં એમને અપનાવવા પડે છે એ આપણા ભૂતકાળના અપરાધની સજા છે ને એ સજાને આપણે લાયક છીએ. પણ એમાં આટલો સંતોષ અવશ્ય રહેલો છે કે આપણે ખુલાં દિલથી તેમને આવકાર આપીશું એટલાથી જ એમનામાં સ્વચ્છ થવાની ઇચ્છા જાગશે, અને સર્વણું હિંદુઓ પોતાનાં જ સુખસગવડને ખાતર હરિજનોને સ્વચ્છ રહેવાની ગોઠવણો કરી આપશે.

ધાર અન્યાય

હરિજનોને માથે આપણે કેવાકેવા અન્યાયો ખડકયા છે એનું આપણને સ્મરણ રહે એ સારું છે. સામાજિક દષ્ટિએ તેવો રક્તપીતિયા છે. આર્થિક દષ્ટિએ તેવો શુલામ કરતાં નપાવટ છે. ધાર્મિક દષ્ટિએ તેમને આપણે જેને 'દેવમંદિરો'ને ખોટે નામે ઓળખીએ છીએ તે સ્થળોમાં પ્રવેશ કરવાનો પ્રતિબંધ છે. તેમને સર્વણું હિંદુઓના જેટલી જ છૂટથી જાહેર રસ્તા, જાહેર નિશાળો, જાહેર ઇસ્પતાનો, જાહેર કૂવા, જાહેર નળ, જાહેર બાગબગીચા અને એવી જગાઓનો ઉપયોગ કરવાની મનાઈ છે. કેટલીક જગાએ તો તેઓ અમુક અંતરથી પાસે આવે એ સામાજિક અપરાધ ગણાય છે. અને કાઈકાઈ છૂટીછવાઈ જગાઓએ તેમના દર્શનમાત્રથી જ માણસો અલડાય

છે. તેમને શેઠાણ માટે શેઠેશ અને ગામડાંના ખરાબમાં ખરાબ લાગ આપવામાં આવે છે, અને ત્યાં તેમને લગભગ કશી જ સામાજિક સમસ્યા થતી નથી. સ્વર્ણ દિંદુ વસ્ત્રીશો અને ડાક્ટરો સમાજના બીજા માનુષ્યોની યેચા કરે તેવી તેમની ન હોય. ખાસ કરી તેમને ત્યાં ધાર્મિક વિચિત્રતા ન હોય. તેઓ જેમજેમ કરીને હવતર ચલાવી શકે છે અથવા દંતુ દિંદુધર્મમાં શેઠ છે એ જ આશયની યાત્રા છે. તેઓ એટલા દુઃખાઈ ગયેલા છે કે અતિશય સામે જઈને કહેવાતી પણ તાત્કાલ તેમનામાં રહી નથી. કાયદાનીઓની નજર આગળ ચરવણના કારણે કલેશના અર્થનો આભેદન વિનાર ખોલ થાય એટલા માટે આ દુઃખદ અને સમસ્યારૂપી દશાને જે યાદ કરાવી છે. સતત અધિશ્રાંત પ્રાપ્ત થઈ જ આ દશિન કોશના ખર્ચ દરમિયાન ઉદાર ધર્મ શકેશ, દિંદુધર્મ શુદ્ધ ધર્મ સમુદાય અને સમગ્ર દિંદુ સમાજનો અને તેની સાથે આખા દિંદુજાતનો ઉદાર કરી શકે.

મુદ્રિતો સંદેશ 31,780

પ્રથમ હાજત શી છે અને તે શી રીતે સંતોષાય એમ તેઓ ધ્રુવે છે. સંયુક્ત ભોજનો દેખાવને માટે સારાં છે, પણ એમાં અતિશયતા થવાનો સંભવ છે. એમાં મુરખખીપણાની ગંધ રહેલી છે. હું પોતે એમાં ન જાઉં. વધારે માનભરી રીત તો એ છે કે કશી ધાંધલ કર્યા વિના અમને સામાન્ય સામાજિક મેળાવડાઓમાં નોતરવા. મંદિરપ્રવેશ જોકે સારો અને જરૂરનો છે છતાં તે થોભી શકે છે. તાત્કાલિક જરૂરિયાત આર્થિક સ્થિતિ સુધારવાની અને રોજના વ્યવહારમાં સભ્ય વર્તન રાખવાની છે.” એમણે પોતાના કડવા અનુભવોમાંથી જે દુઃખદાયક વિગતો વર્ણવી તે મારે અહીં આપવાની જરૂર નથી. એમનાં વચનો મને સમોદ લાગ્યાં, અને વાચકોને પણ લાગશે એવી મને આશા છે.

સુધારક શું કરે ?

સુધારકો શું કરે એ વિષે મારી પાસે ઘણી સૂચનાઓ આવી છે. એક સૂચના તો સ્વામી શ્રદ્ધાનંદજી અનેકવાર કરતાં તે છે કે દરેક હિંદુએ પોતાના ઘરમાં એક હરિજનને રાખવો જોઈએ તે તે કુટુંબીજનના જેવો થઈને રહે. ખીજી સૂચના કરનાર મિત્ર હિંદુ નથી પણ હિંદુસ્તાનના કલ્યાણમાં ઊંડો રસ ધરાવે છે. તેઓ કહે છે કે દરેક શ્રીમંત હિંદુએ એક હરિજન યુવક કે યુવતીને, ખની શકે તો પોતાની દેખરેખ તળે, ઉચ્ચ કુળવણી આપવી જોઈએ, જેથી તેઓ કુળવણી પૂરી કર્યા પછી પોતાનાં હરિજન ભાઈમહેતોના ઉદ્ધાર માટે કામ કરે. આ બંને સૂચનાઓ વિચારવાલાયક અને અમલમાં મૂકવાલાયક છે. જેમની પાસે કરવાજેવી ઉપયોગી સૂચનાઓ હોય તેમને પોતાની સૂચનાઓ નવા સ્થપાયેલા સંઘ પર મોકલી આપવાને સુચવું છું. પત્રલેખકોએ મારી મર્યાદાઓ સમજવી જોઈએ. જેલમાં રહ્યોરહ્યો હું સંધને અને ગ્રજને માત્ર સલાહ જ આપી શકું. યોજનાઓના વ્યાવહારિક અમલમાં મારાથી કશો લાગ લઈ ન શકાય. તેમણે એ પણ સમજવું જોઈએ કે મારા અભિપ્રાયો અધૂરી હકીકત પરથી અને ઘણીવાર પરાક્ષ રીતે મળેલી ખબરો

પરથી બંધાયેલા હોવાના. નવી હઠીકતો જાણમાં આવતાં તેમાં ફેરફાર થવાનો સંભવ રહે છે અને તેથી તે સ્વીકારતાં સાવચેતી રાખવી ધટે છે.

ઋણમુક્તિ

આ જોડે હવે ભૂતકાળની વાત છે, છતાં જે વાંધો એક પત્રલેખક ઉઠાવ્યો છે અને જેનો ધીમે પડધો છાપામાં પણ પડ્યો છે તેને વિષે ખે શબ્દ લખવા ઇચ્છું છું. કરારના રાજકીય ભાગને વિષે તેઓ પૂછે છે: ‘એમાં તમે શો લાભ મેળવ્યો? હરિજનોને વડા પ્રધાને આપેલું તેના કરતાં આમાં ધણું વધારે મળ્યું છે.’ એ જ ખરેખરો લાભ છે. સરકારી નિર્ણયની સામે મારો વિરોધ એ હતો કે એણે રોટીને બદલે પહાણો આપ્યો હતો. આ કરારે રોટીના ટુકડા આપ્યા છે. હિંદુઓના ભાગની બધી ખેડકા હરિજનોને મળી હોત તો ડૉ. મુંજેની સાથે હું પોતે પણ રાજી થાત. એ સર્વણું હિંદુઓને અને હિંદુધર્મને મોટામાં મોટો લાભ ગણાત. મારે જોઈતું હતું ને જે મારે હજી જોઈએ છે તે તો એ કે હરિજનો સર્વણોમાં અને સર્વણો હરિજનોમાં એકાકાર થઈ જાય. મારો એ નિશ્ચિત અભિપ્રાય છે—અને કાંઈ પણ નવી હઠીકત બહાર આવે તેથી એમાં કશો ફરક પડવાનો સંભવ નથી—કે જાલિમો દલિતોને જેટલું વધારે આપે છે તેટલો તેમને વધારે લાભ થાય છે. તેઓ લાંબા વખતથી ચડેલા ઋણમાંથી એટલે અંશે મુક્તિ મેળવે છે. સર્વણું હિંદુઓ જો આવી નમ્ર, પશ્ચાત્તાપની, ધાર્મિક અને સાચી ભાવનાથી આ સવાલ હાથમાં નહિ લે તો અનશનસપ્તાહમાં હિંદુ સમાજમાં વ્યાપી હતી તેવી ભાવનાથી કરારના બાકીના ભાગનું પાલન કદી થવાનું નથી.

રાજ્યોને ધન્યવાદ

જે રાજ્યોએ પોતાનાં રાજ્યનાં મંદિરો હરિજનોને માટે ખુલાં મૂક્યાં છે અને ખીજી રીતે અસ્પૃશ્યતાને પોતાનાં રાજ્યમાંથી દેશવટો દીધેલો જાહેર કર્યો છે તેમને હું ધન્યવાદ આપવા ઇચ્છું છું. હું કહું કે આમ ફરીને તેમણે પોતાની વતી તેમજ પ્રજાની વતી કંઈક આયશ્વિત્ત કર્યું

છે. મને આશા છે કે આ રાજ્યોમાં રહેતા હિંદુઓ આ જાહેરનામાંની કલમોનો અમલ કરશે અને હરિજનોને એવી રીતે અપનાવશે જેથી હરિજનોને લાગે કે તેઓ કદી હિંદુ સમાજમાંથી તિરસ્કૃત અને બહિષ્કૃત હતા જ નહિ.

સર્વ ધર્મની એકતા

આપણે આ કુરુણકાંડની બહુ જ નજીક હોવાથી જોઈ શકતા નથી કે અસ્પૃશ્યતાનો આ ઝેરી કીડો એની આંકલી મર્યાદા વટાવીને કેટલોયે આગળ ગયો છે અને આખા રાષ્ટ્રનાં મૂળિયાંને ચૂસી રહ્યો છે. અસ્પૃશ્યતાની ભાવના વાતાવરણમાં વ્યાપી ગયેલી છે. તેથી જો આ ઊધર્મનો મૂળમાંથી નાશ કરવામાં આવશે તો મારી ખાતરી છે કે આપણે બહુ જ થોડા વખતમાં જાતિ જાતિના અને ધર્મ ધર્મના ભેદભાવ ભૂલી જઈશું, અને માનવા લાગીશું કે જેમ બધા હિંદુઓ એક અને અખંડ છે તેમ તમામ હિંદુઓ, મુસલમાનો, શીખો, પારસીઓ, યહૂદીઓ અને ખ્રિસ્તીઓ એક જ વૃક્ષની શાખાઓ છે. સંપ્રદાયો ધણા છે, પણ ધર્મ તો એક જ છે. એ પાઠ અસ્પૃશ્યતા સામેની લડતમાંથી આપણે શીખીએ એમ હું ઇચ્છું છું. અને આ લડત આપણે ધાર્મિક ભાવનાથી અને અભોધ નિર્ધારથી ચલાવીશું તો એ પાઠ શીખી શકીશું.

સાધનશુદ્ધિ

એક સબજન જેમનો મને સારો પરિચય છે અને જેઓ અસ્પૃશ્યતા-નિવારણની હિલચાલ પ્રત્યે સહાનુભૂતિ ધરાવે છે છતાં તેના આખા કાર્યક્રમમાં સંમત નથી તેમણે મને હિંદીમાં એક લાંબો કાગળ લખ્યો છે, તેનો સાર નીચે આપું છું:

“ મને લય રહે છે કે દેશના તમામ લાગમાં હિલચાલની મર્યાદા સુચવાતી નથી, મને ખબર મળી છે કે દરેકેકે ઠેકાણે પોતાને કાર્યકર્તા કહેવડાવનારા લૂની પ્રથાના અનુયાયી-ઓને માણો દેવા અને પવિત્ર નામોનો ઉપહાસ કરવા જેવાં શંકાસ્પદ સાધનો વાપરે છે, જે ટાઈ આપનાં વચનોનું પૃથક્કરણ કરવાની હિંમત કરે કે હિલચાલ જે અતિશયતાનું રૂપ ધારણ કરી રહી છે તેની સામે વાંધો ઉઠાવે તેની તરત જ ઠેકડી કરવામાં આવે છે, તેને ધર્મદ્રોહી કહી નિંદવામાં આવે છે, અને એથી લૂંડાં પરિણામોની ધમકી પણ આપવામાં આવે છે. આ લોકોને અંતઃજ્વેના આર્થિક કે નૈતિક કલ્યાણની પરવા નથી, તેઓ માને છે કે અઢારે વર્ણને ભેગા જમાડવામાં અને ટૂંટીઓની ઇચ્છાને અવગણીને પણ મંદિરો તરફ હરિજનોનાં દોળાંની દૃશ્ય લઈ જવામાં તેમના કર્તવ્યની અથેતિ થઈ જાય છે, મારી ખાતરી છે કે આ હિલચાલ હરિજનોની લવલેશ સેવા કર્યા વિના માત્ર લૂના વિચારના લોકોની લાગણી દૂલવવાના ઇરાદાથી કરેલા આડંબરવાળા દેખાવોનું રૂપ પકડે એવી આપની ઇચ્છા ન જ હોય.”

ગયે મહિને મને અસ્પૃશ્યતા વિષે ઝોઝેક કાગળો મળ્યા હશે, તેમાં કાર્યકર્તાઓની હિંસક ગણાય એવી વર્તણૂક વિષેની ફરિયાદનો આ પહેલો જ કાગળ છે. છતાં કાંઈ નહિ તો એ લખનાર સજ્જન પ્રત્યેના આદરને લીધે આ કાગળ હું કાર્યકર્તાઓને ચેતવણી આપવા માટે પ્રસિદ્ધ કરું છું. હું જાણું છું કે આ સજ્જન જાણીજોઈને અતિશયોક્તિ ન જ કરે. ધર્મની આખતમાં—હું તો કહું કે કોઈ પણ આખતમાં—જળરહસી ન કરી શકાય. કોઈ પણ માણસ, પછી તે ગમે તે જાતનો, ધર્મનો કે દેશનો હોય તોપણ તેની પ્રત્યે કોઈ પણ જાતની હિંસા કરવાની વિરુદ્ધના મારા અત્યંત દૃઢ વિચારો પ્રજાને જાણીતા છે. તેથી આ હિલચાલ ચલાવનારાઓ સમજે કે આગામી અપવાસમાંથી મને ઉગારવાની અધીરાઈમાં પણ તેઓ શંકાસ્પદ સાધનોનો ઉપયોગ કરીને હિલચાલનો વેગ વધારી શકવાના નથી. તેઓ એવાં સાધનો વાપરશે તો માત્ર મારો અંત વહેલો આણી શકશે. જે હિલચાલને માટે ઈશ્વરે પેલા નાનકડા અપવાસની પ્રેરણા કરી એમ હું માનું છું, તે હિલચાલના અધઃપાતના સાક્ષી બનવું એ મારે માટે જીવતા મોત સમાન છે. ટાળાંશાહીથી હરિજન અને હિંદુધર્મની સેવા થવાની નથી. જગતમાં નહિ તો હિંદુસ્તાનમાં આ કદાચ સૌથી મોટી ધાર્મિક સુધારાની હિલચાલ હશે, કેમકે એમાં દાસત્વમાં રહેતા છ કરોડ માનવજીવોના કલ્યાણનો પ્રશ્ન રહેતો છે. જૂના વિચારવાળો જે વર્ગ એમાં અસંમત હોય તેની પ્રત્યે આપણે પૂરેપૂરા વિવેકવિચારથી વર્તવું ઘટે છે. આપણે તેમને પ્રેમથી, આપભોગથી, આપણા શુદ્ધ જીવનની તેમનાં હૃદય પર મૂગી અસર પડવા દઈને જીતવા રહ્યા છે. આપણાં સહ અને પ્રેમ વિરોધીઓને આપણા મત તરફ જીતી લેશે એવી આપણને શ્રદ્ધા હોવી જોઈએ.

એટલું તો નિઃસંશય છે કે છ કરોડ મનુષ્યોને જીવજૂતી દલિત દશામાંથી કેવળ આડંબરવાળા દેખાવો વડે મુક્ત કરી નહિ શકાય. યોગેશ્વરી હુમલો કરનારા સંગીન રચનાત્મક કાર્યક્રમ રચવા ને પાર ઉતારવા પડશે. આ

સાહસને સારુ ઊંચામાં ઊંચી ધર્મભાવનાથી પ્રેરાયેલાં હજારો સ્ત્રીઓ અને પુરુષો, બાળકો અને બાળાઓની એકાગ્ર શક્તિની જરૂર છે. તેથી, જેઓ આ હિલચાલનું શુદ્ધ ધાર્મિક સ્વરૂપ ન સમજી શકતા હોય તેમને હું આદરપૂર્વક વીનવું કે તેઓ આમાંથી ખસી જાય. જેમનામાં એ શ્રદ્ધા અને ધગશ હોય તેઓ થોડા હોય કે ઘણા, પણ તેઓ જ આ હિલચાલનું કામ ચલાવે.

અસ્પૃશ્યતાનિવારણમાંથી મોટાં રાજદ્વારી પરિણામો આવે, એટલું જ નહિ પણ જરૂર આવશે, પણ એ રાજદ્વારી હિલચાલ નથી. એ સર્વાંશે કેવળ હિંદુધર્મની શુદ્ધિની હિલચાલ છે. અને એ શુદ્ધિ કેવળ શુદ્ધમાં શુદ્ધ સાધનો દ્વારા જ થઈ શકે. હિંદુસ્તાનના તમામ ભાગમાં એવાં સેંકડો નહિ પણ હજારો સાધનો કામ કરી રહ્યાં છે એ પ્રભુની કૃપા છે. અધીરા ચંદ્રાશીલ લોકો નિહાળે, રાહ જુએ, અને અવલોકન કરે. પણ તેમણે સારામાં સારા હેતુથી પણ ઉતાવળે ને અવિચારીપણે દબલ કરીને હિલચાલને બગાડવી ન ધટે.

અપવાસની ચોગ્યતા

એક સંજ્ઞન લખે છે :

“આપના છેલ્લા અપવાસને હું ભૂંડામાં ભૂંડા પ્રકારનો બળાત્કાર ગણું છું. ચરવડાના કરાર વિધેની મારી લાગણી હું આપનાથી છુપાવવા માગતો નથી. હું ભણું છું કે મારા જેવી લાગણી ટેલેલાક આગેવાનોની પણ છે. આપના વ્યક્તિત્વને લીધે અને આપ ચરવડા જેલમાં પુરાયેલા હોવાથી આ કરાર કરવાના આપના પગલા વિષે તેમને કંઈ કહેવું ગમ્યું નહોતું. હું આ કરારને પ્રભુનું દુર્ભાગ્ય માનું છું, ને આપે અપવાસ ન કર્યો હોત તો એ દુર્ભાગ્ય પ્રભને માથે ન પડત. આપના એક માનવતા મિત્રે કહેલું તે હું ભણું છું કે ના પાડવાનો અર્થ આપનું અચૂક મૃત્યુ ન થતો હોત તો તેઓ કરારમાં કદી સંમતિ ન આપત. ઘણા વિચારશીલ હિંદુઓ એવા છે જેમને કરાર કબૂલ કરવો પડ્યો એનો ખેદ થાય છે, કેમકે એમને લાગે છે કે આપે જે અસારે કબૂલ્યું તે લંડનમાં કબૂલ્યું હોત તો આ કરારની કશી જરૂર ન પડત.

આપના લેખમાં આપે કહ્યું છે, ‘મારો અપવાસ આ કરોડોની સામે હતો.’ હું માનું છું કે આપનો એવો ઈશદો હોતો, પણ ખરેખર પરિણામમાં ‘આ કરોડો’ને નહિ પણ ખીલને આ બાબતમાં પોતાની બુદ્ધિ અને લાગણી કોરે મૂકીને આ શરતો કબૂલ કરવા સિવાય ખીલે રસ્તો જ રહ્યો નહિ. એમની ‘ના’નો અર્થ આપના કીમતી જીવનનો અંત ન થતો હોત તો દુનિયામાં ખીલ એકે વસ્તુ તેમની પાસે એ કબૂલ કરાવી ન શકત.

વળી આપે લખ્યું છે : ‘એમના સ્વયંભૂ પ્રેમે પાંચ દિવસમાં પરિવર્તન કરી બતાવ્યું’ અને ચરવડાનો કરાર હરતીમાં આણ્યો.’ આ શું સાચી હકીકત છે ? એમ કહેવું વધારે

તે પાછા આપવાના ઠરાવની સામે તો તેઓ વાંધો ન જ લઈ શકે । રહ્યો સવાલ માત્ર એમને આપેલી બેઠકાની સંખ્યાનો । પણ એના કરતાં વધારે બેઠકો તો રાજ-મુંજે કરારમાં આપેલી હતી. અને હું આગલા એક લેખમાં કહી ગયો છું તેમ સર્વર્થ હિંદુઓ જો ખરેખર માનતા હોય કે હરિજનો આપણા જ ભાઈભાંડુ છે ને તેમને આપણે અત્યારસુધી કચડ્યા છે, તો તેઓ હરિજનોને ગમે તેટલી બેઠકો આપે તોયે તે કદી વધારેપડતી ન જ ગણાય. કરારમાં તેમને જે મળ્યું છે તે તેમની લાયકાત વિના, સર્વર્થ હિંદુઓની અનિચ્છા છતાં તેમની પાસેથી મારા અપવાસને લીધે ઝૂંટવેલી રાહત છે એમ જો માનવામાં આવે તો હરિજનોની માઠી વલે થવાની.

જૂઠાણામાં ન જીવું

તેથી જો આ પત્રલેખકે આપેલી ખબર સાચી નીવડે તો હું મારા અપવાસને બેવડી રીતે યોગ્ય ગણું. જે સમાજ પોતાના બહિષ્કૃત લોકો, જેઓ બહિષ્કૃત છે એમાં તેમનો પોતાનો કશો જ વાંક નથી, તેમને મોડો-મોડો પણ જરાસરખો ન્યાય કરવાને નારાજ છે, તે સમાજના અંગ તરીકે જીવવાની હું પરવા ન કરું. અને આ પત્રલેખકે લખેલી બીજી વાત જો ખરી હોય કે જે કરોડોને વિષે મેં લખ્યું છે તેમણે અસ્પૃશ્યતાની મારી સખત ઝાટકણીને ખરેખરો ટેકો કદી આપ્યો નહોતો, પણ મારા ‘મહાન વ્યક્તિત્વ’ અથવા મારી ‘રાજદ્વારી આગેવાની’ પ્રત્યેના આદરને કારણે તેઓ ચૂપ રહ્યા હતા અથવા તેમણે ટેકો પણ બતાવ્યો હતો, તો મારા અપવાસની યોગ્યતાનું એ ત્રીજું કારણ ગણાય. આવા જૂઠાણાની વચ્ચે જીવવું મને ભારશ્વ થઈ પડે. આગેવાનો તેમજ લોકો મારા જેવા ‘મહાત્મા’ઓનો પણ વિરોધ કરવાની અને પોતાની વાત પર કાયમ રહેવાની જરૂર જેટલી વહેલી સમજી જાય તેટલું તેમને પોતાને માટે, દેશને માટે, અને મારા જેવા માણસો માટે સારું છે. વાતાવરણને એવું યોગ્યું કરવાને ખાતર પણ હું ખુશીથી અપવાસ કરું.

આ ભાઈએ હિલચાલમાં વખતસર ફાળો આપ્યો છે. એમાં પડેલા-ઓએ હિલચાલનો તેમજ આગામી અપવાસનો મર્મ સમજવો જોઈએ. મારાથી દેવાય એટલો ભાર દધને હું તો ફરીફરીને કહું છું કે મારો અપવાસ કોઈ પણ માણસ પર તે જેને સમાજ કે દેશનું હિત માનતો હોય તેથી વિરુદ્ધ વર્તવાની જખ્ખરદસ્તી કરવા માટે છે જ નહિ. જે માણસોનાં નામ કે સંખ્યા હું આપી શકું તેમની સામે પણ મારો અપવાસ નથી. તેનો ઉદ્દેશ જે કરોડો મારી નજર આગળ છે તે જેમની ને મારી વચ્ચે અતૂટ પ્રેમગ્રંથિ છે એમ હું માનું છું, તે કરોડો પર અદૃશ્ય અને અજ્ઞાત રીતે અસર પાડવાનો ને તેમને હલાવવાનો છે. આવા અપવાસોની અસર કેવી રીતે થાય છે એ હું જાણતો નથી. અસર થાય છે એટલું હું મારા અનેક વેળાના જાતઅનુભવ પરથી જાણું છું.

આ પત્રલેખક કહે છે કે ‘મેં જે અત્યારે કબૂલ્યું તે લંડનમાં કબૂલ્યું હોત તો આ કરારની કશી જરૂર ન પડત.’ ગઈગુજરીને ઉખેળવાની મારી ઇચ્છા નથી. હું એટલું જ કહું કે મારાથી જે હિંદુસ્તાનમાં થઈ શક્યું તે લંડનમાં હું ન કરી શક્યો હોત. આ પત્રલેખક એ વખતે લંડનમાં હતા, છતાં જે હકીકતો હું જાણું છું તે તેઓ નથી જ જાણતા.

છતાં પ્રજા એવો ખ્યાલ ન બાંધે કે કરારનો વિરોધ કરનારા ઘણા કાગળો મારી પાસે આવ્યા છે. મને યાદ છે લાંબુધી એ જાતનો આ પહેલો જ કાગળ છે. જખ્ખરદસ્તીની ફરિયાદના બે ત્રણ કાગળ આવ્યા છે, પણ એકે કાગળમાં એમ કહેલું નથી કે એટલા માટે હરિજનોને જે આપ્યું તે મેળવવાનો તેમને હક નહોતો. અને આ એક કાગળની સામે અપવાસને તેમજ કરારને ઉત્સાહભેર સંમતિ આપનારા સેંકડો કાગળો મારી પાસે આવ્યા છે. મારા અહીંના તેમજ પશ્ચિમના નિકટમાં નિકટના સાથીઓએ એકબે અપવાદ સિવાય એને સંમતિ આપી છે, અને તેમણે જાતે એની આધ્યાત્મિક અસર અનુભવી છે. પણ મારા રિવાજ પ્રમાણે અને સીધે રસ્તે રહેવા માટે તથા જે હિલચાલને મેં અપનાવી

છે તેને નિર્દોષ રાખવા સારુ વિરોધી ટીકાથી ભરેલા કાગળો હું પ્રસિદ્ધ કરું છું. ખાસ કરીને જે માણસો મિત્રતાના હેતુથી પ્રેરાયેલા છે એમ હું જાણું છું તેમના કાગળો અવશ્ય પ્રસિદ્ધ કરું છું. આ કાગળ લખનાર સજ્જન એવા જ છે એમાં શંકા નથી.

આ લેખ હું મોકલતો હતો ત્યાં અખિલ ભારત અસ્પૃશ્યતાનિવારણ સંઘના સદાજાગૃત મંત્રીનો તાર મને મળ્યો કે સમસ્ત ભારતવર્ષમાં હરિજનોની કુલ વસ્તી છ કરોડ નહિ પણ ચાર કરોડથી ઓછી છે. ઠક્કર બાપાએ અપવાસ દરમ્યાન મારી ભૂલ સુધારેલી છતાં ખોટો આંકડો અપાયો એને સારુ હું દિલગીર છું.

તા. ૯-૧૧-૩૨.

હરિજનો પ્રત્યે

આ પાંચમો લેખ જાપાને મોકલત્યાં તેઓ મારા લેખોને તેમજ આ હિલચાલને જે પ્રસિદ્ધિ આપે છે તેને માટે તેમનો ઉપકાર માનવા ઇચ્છું છું. શ્રી. રાજભોજ અને તેમના મિત્રો ગયે અઠવાડિયે લગભગ આખી હિલચાલની ચર્ચા કરવા મને મળેલા તેમને મેં જે વાત કરેલી તેના એક ભાગનો સાર આ લેખમાં આપવા માગું છું. એમનો એક પ્રશ્ન હરિજનો આ હિલચાલને મદદ કરવાને શું કરી શકે એ વિષે હતો. તેઓ આ દિશામાં ઘણું કરી શકે. કેટલાક સર્વર્ણ હિંદુઓ તેમની સાથે સંપૂર્ણ સમાનતાને નાતે ભળવાની ના પાડતાં જે કારણો આપે છે તેનો તેઓ અગાઉથી ઈલાજ કરી શકે. હું સ્પષ્ટ શબ્દોમાં કહી ચૂક્યો છું કે હરિજનોના યહુ જ મોટા સમુદાયની દેખીતી દુર્દશા માટેનો અધો વાંક સર્વર્ણ હિંદુઓનો જ છે. અને અસ્પૃશ્યતા નીકળી જશે તેની સાથે એ સુધારો આપોઆપ થયા વિના નહિ રહે. એને અસ્પૃશ્યતાનિવારણની શરત તો ન જ બનાવવી જોઈએ.

આંતરિક સુધારો

છતાં આજની દશામાં પણ શક્ય હોય એટલે અંશે આંતરિક સુધારા કરાવવાની હરિજન કાર્યકર્તાઓની ચોખ્ખી ફરજ છે. તેથી હરિજન કાર્યકર્તાઓએ પોતાની સર્વ શક્તિ નીચેનાં ક્રમમાં વાપરવી જોઈએ :

(૧) હરિજનોમાં સ્વચ્છતા અને સદ્સાધનો પ્રચાર.

(૨) લંગીકામ અને ચમારકામ જેવા મેલા ગણાતા ધંધાઓ ચલાવવાની સુધરેલી પદ્ધતિ.

(૩) માંસમાત્રનો નહિ તો મડદાલ માંસ અને ગોમાંસનો ત્યાગ.

(૪) કેરી દારૂ ઇં નો ત્યાગ.

(૫) જ્યાં દિવસની શાળાઓની સગવડ હોય ત્યાં બાળકોને એ શાળાઓમાં મોકલવાને, અને જ્યાં રાત્રિશાળાઓ ખોલેલી હોય ત્યાં માબાપોને પોતાને તેમાં જવાને સમજાવવાં.

(૬) હરિજનોમાં જ જે અસ્પૃશ્યતા છે તે નાબૂદ કરવી.

સ્નાન અને સદ્સાધ

આ કલમોનો શો અર્થ છે તે બતાવવાને તે ફરી તપાસી જાઉં. આપણી આબોહવામાં નિસ્સ્નાન આવશ્યક છે, અને ચોખ્ખાં કપડાં તો બધી આબોહવામાં આવશ્યક છે. હરિજનોના વાસમાં પાણી સહેજે મળતું નથી એની મને ખબર છે. તેમને જાહેર કૂવાતળાવે જવાની છૂટ હોતી જ નથી, અને તેઓ એટલા ગરીબ હોય છે કે બદલવાનાં કપડાં રાખી જ ન શકે. ઘણા જાણતા નથી કે લોટા પાણીથી પણ સ્વચ્છ સ્નાન કરી શકાય છે. સ્વચ્છ ટુવાલને પાણીમાં પૂરેપૂરો ભીંજવીને તે માથા સુધ્ધાં શરીરને જોરથી ધસવો અને પછી કોરા ટુવાલથી શરીર લૂછી નાંખવું. દરરોજ સ્નાન થતું હોય તો ભીંજવેલા ટુવાલમાંથી બધું પાણી નિચોવ્યા પછી તે શરીર લૂછવાને કામ આવી શકે. આપણી આબોહવામાં લંગોટી પહેરી રાખીને એનાં એ જ કપડાં સહેલાઈથી ધોઈને ત્યાંનાં ત્યાં જ સૂકવી શકાય. હું કહું છું તેમાં નવું કશું નથી એ હું જાણું છું. અને છતાં મારે આ પ્રાથમિક વસ્તુઓ સંકડો કાર્યકર્તાઓને સમજાવવી પડી છે. ગ્રંથગુઓમાં પણ મેં સદ્સાધનાં આ મૂળ-તત્ત્વોનું અજ્ઞાન જોયું છે.

ખીજી વાત સુધરેલી રીતે પાયખાનાં સાફ કરવાની. સ્વાર્થી ને અત્તાની સવર્ણુ-હિંદુઓ મનુષ્યનો મળ સંક્રાઈથી ઉપાડવો લગભગ અશક્ય કરી મૂકે છે. અસ્પૃશ્યતાને લીધે પાયખાનાં પારવિનાનાં ગંદાં હોય છે. એ અંધારાં અને હવાઊંઘસ ન આવી શકે એવાં હોય છે, અને એવી રીતે બાંધેલાં હોય છે કે એનો અમુક ભાગ જ, અને તે પણ ગંદી રીતે, સાફ કરી શકાય. આ પાયખાનાં વાપરવાં એ દરરોજ નરકે જવા સમાન છે. આખોહવાંને સુંદર ન હોત તો અત્યારકરતાં ઘણાં વધારે હજારો માણસ વહેલાં સ્મશાનમાં પહોંચ્યાં હોત. જે હરિજનોને આ અતિઆવશ્યક સમાજસેવા કરવી પડે છે તેઓ આજના પ્રતિકૂળ સંજોગોમાં પણ પાયખાનાં સાફ કરીને તરત જ સ્નાન કરી શકે છે, અને સંક્રાઈ માટે એ થોડુંક ધાસ વાપરે છે તેને બદલે સૂકી માટી વાપરી શકે છે. હું કુશળ ભંગી હોવાનો દાવો કરું છું ને મારો દાવો સાચો છે, એટલે ખાસ કરીને જો ગ્રામવાસીઓ અને નગરવાસીઓ મદદ કરે તો હું આ કામ કરવાની ઘણીયે સરતી, સારી અને સંપૂર્ણપણે સ્વચ્છ રીતો બતાવી શકું એમ છું. પણ આ રસિક વિષયને હું આ સામાન્ય લેખમાં ન ચર્ચાઈ શકું. જિજ્ઞાસુને સંક્રાઈ વિષેનાં અને ખાસ કરીને ગામડાંની સંક્રાઈ વિષેનાં મારાં લખાણો* જોવા લલામણુ છે. ભંગીઓ જ્યારે સંક્રાઈનું કામ કરતા હોય ત્યારે તેમણે ધંધાનો ખાસ પોશાક પહેરવો જોઈએ. ભંગીને રોકનારા ધરધણીએ કે ધરધણીઓના સમૂહે પોતાના ભંગીને એવો પોશાક પૂરો પાડવો જોઈએ.

અમારકામ

સ્વચ્છ રીતે ચામડાં કેળવવાનું કામ એથી ધણું વધારે મુશ્કેલ છે. આપણા અમારો મડદાંની ચામડી ઉતારવાની કે ચામડાં કેળવવાની આધુનિક પદ્ધતિ બાણતા નથી. ‘કેળવવું’ શબ્દ મેં અહીં બહોળા અર્થમાં વાપર્યો.

* આ લખાણો નવચળન પ્રકાશન મંદિર તરફથી ‘ગામડાંની વહારે’ એ નામે પુસ્તકાકારે પ્રગટ થયેલાં છે. કિંમત એક આનો.

છે. ઉચ્ચ કહેવાતા વર્ણોએ તેમના સ્વધર્મોએ અને સ્વદેશવાસીઓના આ ઉપયોગી વર્ગ પ્રત્યે અક્ષમ્ય બેદરકારી બતાવી છે, તેથી મહાં ઉપાડી જવાથી માંડીને ચામડાં કેળવવા સુધીની આખી ક્રિયા અણુધડ રીતે થાય છે, અને પરિણામે દેશને અપાર આર્થિક નુકસાન થવા ઉપરાંત ચામડું હલકી જતનું બને છે. શ્રી. મધુસૂદન દાસ અત્યંત પરોપકારી સજ્જન છે. તેઓ જાતે ચામડાં કેળવવાની ક્રિયાઓ શીખ્યા છે. તેમણે આંકડાઓ આપીને બતાવ્યું છે કે ધર્મને નામે અસ્પૃશ્યતાનો વહેમ ચાલવાથી દેશને દરવર્ષે કેટલું નુકસાન થાય છે. હરિજન કાર્યકર્તાઓ એ આધુનિક પદ્ધતિ શીખી શકે અને તે ચમારોને બની શકે એટલી શીખવે.

ધરધણીઓ જે એઠવાડ નિર્દયમાં નિર્દય રીતે ફેંકે છે તે ન સ્વીકારવાનું લંગીઓને શીખવવું જોઈએ. વરસોની ટેવથી લંગીઓની સૌંદર્યની ભાવના બૂઠી થઈ ગઈ છે, અને તેથી તેમને ખીજના ભાણાનો એઠવાડ ખાવામાં કશું ખોટું લાગતું નથી. તેઓ શેઠના ભાણાની સારી વાનીઓ ખાવા તલસે છે. લંગીઓનાં બાળકોને આ એઠવાડને ન અડકવાનું અને ધરમાં રાંધેલા જીવારબાજરીના રોટલાથી સંતોષ માનવાનું શિક્ષણ આપવામાં આવ્યાને કારણે માબાપોએ બાળકોને નિશાળમાંથી હાડી લીધાના દાખલા મારી જાણમાં છે.

મહદાલ માંસ અને ગોમાંસ

ચમારોને મહદાલ માંસ અને ગોમાંસનો લાગ કરવાને સમજાવવા જોઈએ. અત્રાહારી તરીકે મને તો હરિજનો માંસમાત્રનો લાગ કરે એ ગમે. ઘણાએ એવો લાગ કર્યો છે. પણ એ સુધારાને સારુ તેઓ તૈયાર ન હોય તો તેમને મહદાલ માંસ અને ગોમાંસનો લાગ કરવાને સમજાવવા જોઈએ; કેમકે મહદાલ માંસ અસ્વચ્છ હોવા ઉપરાંત બાકીની આખી માનવજાતિએ તેનો લાગ કરેલો છે, અને ગોમાંસનો હિંદુધર્મે નિષેધ કરેલો છે. મને ખબર છે કે મહદાલ માંસ મહાં ઉપાડવાની કિંમત પેટે ગણાય છે. ડૉ. આંબેડકરે મને

કહ્યું કે કેટલીક જગાએ ગામડાંના લોકોએ મડદાલ માંસ છોડનારને માર માર્યો ને કહ્યું કે એ ખાવાનો તમારો ધર્મ છે ।। હકીકત એ હતી કે તેમને ખીક લાગી કે જો ચમારો મડદાલ માંસ ખાવું છોડી દેશે તો એની કિંમત જેટલા દામ માગશે અથવા તો મરેલાં ઢોર ઉપાડી જવાની ના પાડશે. ગમે તેવી મુશ્કેલી હોય તોપણ મડદાલ માંસ અને ગોમાંસનો ત્યાગ તો થવો જ જોઈએ. એ એક જ સંયમ હરિજનોને સર્વળું હિંદુઓની નજરમાં એકદમ ચડાવશે અને અસ્પૃશ્યતા સામેની લડતમાં સર્વળું સુધારકોનું કામ સહેલું બનાવશે.

૪થી અને ૫મી કલમ વિષે કંઈ કહેવાની જરૂર નથી. એ આપોઆપ સમજાઈ જાય છે. છેલ્લી વાત ‘અસ્પૃશ્યો’એ પોતામાંની અસ્પૃશ્યતા કાઢવાની છે. આ તાત્કાલિક જરૂરિયાત છે. આ ખેવડી અસ્પૃશ્યતા જો એકસપાટે નાબૂદ કરવામાં ન આવે તો અસ્પૃશ્યતાનિવારણનું કામ અતિશય મુશ્કેલ થઈ જશે. પણ, આ હિલચાલ મુખ્યત્વે ધાર્મિક છે અને હિંદુધર્મમાં જે મેલ પેસી ગયો છે તે ધોઈ કાઢવાનો એનો ઉદ્દેશ છે એમ જો તેઓ સમજશે તો આ મોટો સુધારો પાર પાડવાની હિંમત અને આત્મવિશ્વાસ તેમનામાં આવી જશે. આવી હિલચાલમાં કાર્યકર્તાઓ નિઃસ્વાર્થ અને શુદ્ધ ચારિત્રવાળા હોવા જોઈએ એ વસ્તુ પર મારે ભાર દેવાની જરૂર ન હોય.

સત્યાગ્રહ ન કરાય

હરિજનોમાંના મોટામાં મોટી મહેચ્છાવાળા સુધારકને સંતોષે ને તેની સર્વ શક્તિ અને સમય રોકે એવો રચનાત્મક કાર્યક્રમ મેં અહીં આપ્યો છે. પણ એકબે વસ્તુ તો તેઓ અને હરિજનો ન જ કરે. આ કસોટીની મુદતમાં તો કોઈ પણ હરિજન કોઈની સામે અપવાસ ન કરે તેમ સત્યાગ્રહ પણ ન આદરે. સર્વળું હિંદુઓની જે કસોટી ચાલી રહી છે તે તેઓ નિહાળે અને સર્વળું હિંદુઓ પોતાને હરિજનોથી જુદા પાડનારો પ્રતિબંધ દૂર કરવાને શું કરે છે તે જુએ. સ્થાનિક સર્વળું હિંદુઓ જોડે તેઓ કલહ

ન કરે. તેમના વર્તનમાં હમેશાં, અને અત્યારે તો વધારે વિવેક અને ગૌરવ હોવાં જોઈએ. ધર્મની રક્ષા જાતે કષ્ટ સહીને જ કરી શકાય, જાવિમો અત્યે હિંસા કરીને કદી નહિ. બળબળારીથી તેઓ કદાચ ઘણી વસ્તુઓ મેળવી શકે, પણ તેમની શોભા સર્વજ્ઞ હિંદુઓનાં હૃદય પલટાવીને પોતાનાં હક મેળવવામાં રહેલી છે. અને આજે તો હજારો સર્વજ્ઞ હિંદુઓના મનમાં પોતાના અપરાધનું ભાન જાગ્યું છે અને તેઓ હરિજનોને તેનું વળતર આપવાને પૂરેપૂરો પ્રયત્ન કરી રહ્યા છે, એ જાણીને હરિજનોને આશા રાખવાનું પૂરતું કારણ છે. તેઓ પોતાના પક્ષના પૂરેપૂરા ન્યાયીપણા પર અને કષ્ટસહનની વિજ્ય મેળવવાની શક્તિ પર પૂરેપૂરો વિશ્વાસ રાખે.

તા. ૧૪-૧૧-૧૯૩૨.

સવર્ણોનો ધર્મ

હૃદયપલટો

હરિજનો આ હિલચાલને આગળ ધપાવવાને શું કરે એ પ્રશ્ન હરિજનો-
માંથી હજુ સુધી જો શ્રી. રાજભોજે એકલાએ પૂછ્યો છે, તો હિંદુસ્તાનના
તમામ ભાગમાંથી સવર્ણ હિંદુઓના—પુરુષોના તેમજ સ્ત્રીઓના, વિદ્યાર્થી-
ઓના તેમજ ખીજના—ફૂડીઅંધ કાગળો મને મળ્યા છે તેમાં પૂછેલું છે કે
અમારા ખીજ વ્યવસાયોમાં ખલેલ પાડ્યા વિના અમે કઈ રીતે મદદ કરી
શકીએ? અસ્પૃશ્યતાનિવારણની હિલચાલનો ઉદ્દેશ આમવર્ગની આગતમાં
તો કેવળ તેમના હરિજનો પ્રત્યેના વલણમાં હૃદયપલટો કરાવવાનો હોઈ
સવર્ણ હિંદુઓના ઘણા મોટા ભાગે હરિજનોની સેવા કરવા માટે પોતાની
નિલસની પ્રવૃત્તિઓમાં ખલેલ પાડવાની જરૂર નથી. પહેલી વાત તો એ કે
અસ્પૃશ્યતાનિવારણનો પોતાના જીવનમાં શો અર્થ છે એ દરેક સ્ત્રીપુરુષ
સમજે; અને જો એવો જવાબ મળે કે હરિજનો જાહેર મંદિરોમાં દાખલ
થાય, નિશાળો, ધર્મશાળા, રસ્તા, ઇસ્પિતાલો, દવાખાનાં જેવી જાહેર
જગ્યાઓ વાપરે—ટૂંકમાં ધાર્મિક, સામાજિક, આર્થિક અને રાજદ્વારી
આગતોમાં હરિજનોને પોતાના જેટલો જ દરજ્જો મળે—એમાં પોતાને

કશે વાંધો નથી, એટલું જ નહિ પણ પોતાની એવી ધૃષ્ટ છે, તો તે સ્ત્રી કે પુરુષે પોતાની પૂરી ફરજ બજાવી ગણાય.

સવર્ણોમાં પ્રચાર

પણ પ્રશ્ન પૂછનારાઓને આટલું જ નથી જોઈતું, તેમ મને પણ એટલા-થી જ સંતોષ ન થાય. આટલે સુધી ગયા પછી આ કાર્યને આગળ વધારવાને પોતે શું કરી શકે તે તેઓ જાણવા માગે છે. આવાં સ્ત્રીપુરુષોએ પોતાની નજીકના પડોશની બહાર પોતાની પ્રવૃત્તિ વધારવાની જરૂર નથી. તેઓ દરરોજ જેમના સંસર્ગમાં આવે છે તે સૌના મત ભેગા કરે; અને જો પડોશીઓને અસ્પૃશ્યતાનિવારણની આવશ્યકતા વિષે ખાતરી ન થઈ હોય અને જો પોતે હિલચાલનો સૂક્ષ્મ અભ્યાસ કર્યો હોય, તો આ વાત તેમને ગળે ઉતારવાનો પ્રયાસ કરે; અથવા જો પોતે સમર્થ ન હોય તો તેઓ જરૂરી સાહિત્ય મેળવે, તે પડોશીઓને આપે, અને આવા પ્રચારકાર્ય માટેની ખાસ લાયકાતવાળા, આખો વખત આપનારા કાર્યકર્તાઓ સાથે તેમનો સમાગમ કરાવી આપે. પડોશીઓને આ હિલચાલની લાવનાનો સ્પર્શ નથી થયો એમ જણાય, અને પોતાની કંઈ લાગવગ હોય તો જાહેર લાપણો અને મેળાવડા ગોઠવે, અને એવી સભાઓમાં વક્તાઓને બોલાવે. આટલું તો સવર્ણ હિંદુઓની અંદર કામ કરવા વિષે.

હરિજનોની સેવા

પણ આ સ્ત્રીપુરુષોનો મોટો સમુદાય ખરેખર કામ તો હરિજનોમાં જ કરી શકે એમાં સંશય નથી. જે સવર્ણ હિંદુઓએ મારો પાંચમો લેખ* વાંચ્યો હશે તેઓ જોયા વિના નહિ રહ્યા હોય કે સવર્ણ હિંદુઓએ કેટલી બધી મૂંઝી અને ઉપયોગી સેવા કરવાની છે. સમય, શક્તિ કે દ્રવ્યના ઝાઝા વ્યય વિના સવર્ણ હિંદુઓ જરૂરપૂરતા પાણીની સુગમતા મેળવી સ્વચ્છતાની ટેવો પાડવાના

હરિજન કાર્યકર્તાઓના પ્રયત્નની ઠીકઠીક પૂર્તિ કરી શકે. તેઓ હરિજનોના વાસ પાસે આવેલાં જાહેર ફૂવાતળાવ શોધી કાઢીને, એ ફૂવાતળાવ વાપરનારા સવર્ણ હિંદુઓના મત ભેગા કરે, ને તેમને ખતાવે કે આવી બધી જાહેર સગવડો મેળવવાનો હરિજનોને કાયદેસર હક છે. અને સાથેસાથે તેઓ એ પણ સંભાળ રાખે કે આ સગવડો હરિજનો વાપરે એ માટે સવર્ણ હિંદુઓની સંમતિ મળ્યા પછી હરિજનો એનો સવર્ણોને સ્થૂગ ચડે એવી રીતે ઉપયોગ ન કરે.

પાયખાનાંની સફાઈ બાબતમાં તેઓ પડોશનાં જે ઘરોનાં પાયખાનાં હરિજનો સાફ કરતા હોય તેના માસિકોને મળે, અને હરિજનોને એ સફાઈકામ સ્વચ્છ રીતે કરવાની સુગમતા કરી આપવાની જરૂર તેમને સમજાવે. આને સારુ તેમણે પાયખાનાં બાંધવાની અને મળ ખસેડવાની શાસ્ત્રીય પદ્ધતિનો અભ્યાસ કરવો જ પડશે. તેઓ ધરધણીઓ પાસેથી ભંગીઓને આપવાના ખાસ પોશાક પણ મેળવી શકે, અને પોતે વિનાસંક્રાએ પાયખાનાં સાફ કરીને હરિજનોને ખતાવે કે એવી સેવા કરવામાં હીણપત કે અપ્રતિષ્ઠા જરાયે નથી. આવા સેવકોએ સવર્ણો ભંગીઓને એઠવાડ આપે તેની સામે પણ પ્રત્યાર કરવો જોઈએ, અને જ્યાં તેમને બહુ જ ઓછો પગાર મળતો હોય ત્યાં પૂરતું મહેનતાણું આપવા ધરધણીઓને સમજાવવા જોઈએ. આવા સ્વેચ્છાએ પુરસદના વખતે કામ કરનાર સેવકોમાંથી કાર્દનામાં મહાંનાં ચામડાં ઉતારવાની સ્વચ્છ પદ્ધતિ શીખીને એ રીતે મેળવેલા જ્ઞાનનો ચમારોમાં પ્રત્યાર કરવા જેટલી દયાવૃત્તિ અને હોંશ ન હોય ત્યાંસુધી ચમાર-કામની બાબતમાં ઝાઝી મદદ ન કરી શકાય. એક વસ્તુ તો તેઓ જરૂર કરી શકે. એવાં મહાંને ઠેકાણે પાડવા વિષેના રિવાજની તેઓ ભાળ કાઢે, અને ચમારોને તેમની સેવાના બદલામાં પૂરતા મહેનતાણાની ખાતરી મળે એટલી કાળજી રાખે. જેમની પાસે શક્તિ અને સમય હોય તેઓ દિવસની તેમજ રાતની શાળાઓ ચલાવે, રજાને દિવસે કે જ્યારેજ્યારે

તક મળે ત્યારે હરિજન બાળકોને વનભોજન માટે અને મુંદર દેખાવો બતાવવા લઈ જાય, હરિજનોને ઘેર જઈ તેમને મળે, જરૂર હોય ત્યાં તેમને ડાકટરી મદદ મેળવી આપે, અને સામાન્ય રીતે તેમનામાં એવી લાગણી ઉત્પન્ન કરે કે તેમનાં જીવનમાં નવું પાનું ઊઘડ્યું છે, અને તેમણે હવે પોતાને હિંદુ સમાજના ઉપેક્ષિત અને તિરસ્કૃત ગણવાની જરૂર નથી. મેં વર્ણવ્યું છે એ બધું વિદ્યાર્થીવર્ગ અતિશય સહેલાઈથી અને કુશળતાથી કરી શકે એમ છે.

જો આ કામ સ્ત્રીપુરુષોનો મોટો સમૂહ મૂળા ઉત્સાહ, સંકલ્પ અને ચતુરાઈથી કરે તો આપણે આપણા ધ્યેયની દિશામાં ઘણાં ડગલાં આગળ વધીશું એમાં મને લવલેશ શંકા નથી. અને એવો પણ અનુભવ થશે કે મેં વર્ણવી છે એનાં કરતાં વધારે વસ્તુઓ તરફ ધ્યાન આપવાની જરૂર છે. મેં તો ફક્ત મારા પ્રત્યાસો દરમ્યાન મારી નજરે ચડેલી ઘણી વસ્તુઓમાંથી થોડીક ચૂંટીને આપી છે.

સનાતનીઓને

જે પ્રશ્નોનો જવાબ આ લેખમાં આપવાનો હું પ્રયત્ન કરવાનો છું તેનો ઓછેવત્તે અંશે આગલા લેખમાં સમાવેશ થઈ જાય છે, છતાં એ પ્રશ્નો વારંવાર પુછાયાં કરે છે એટલે મને લાગ્યું કે બીજી શકે એટલા પ્રશ્નો ભેગા કરીને એક લેખમાં એની ચર્ચા કરું એ સારું.

જખરદસ્તીનો ભય

એમાંનો એક સવાલ આ છે: “તમે લોકોને પોતાની મરજી વિરુદ્ધ વર્તવાની ફરજ પાડતા નથી?” મારો તો એવો ધર્સદો નથી. મેં કરવા ધારેલા અપવાસનો ઉદ્દેશ નિર્બળને બળવાન બનાવવાનો, દીર્ઘસૂત્રીઓમાં ઉત્સાહ રેડવાનો, શંકાશીલોમાં આસ્થા ઉત્પન્ન કરવાનો છે. જે કોઈ એને વિષે જરા પણ વિચાર કરે તેને સાફ સમજાવું જોઈએ કે આ સુધારાના વિરોધીઓ ઉપર અપવાસની અસર નહિ પડે, એટલું જ નહિ પણ અપવાસથી મારું મૃત્યુ નીપજે તો કદાચ તેઓ એને વધાવી લેશે, અને એ કદાચ એમના દષ્ટિબિંદુથી યોગ્ય ગણાશે. એક ક્રોધે ભરાયલા પત્રલેખક આ વાત આ જ શબ્દોમાં કહેતાં અચકાયા નથી,

પણ ખીજ એક લાઈ કહે છે: “મારો પોતાનો અમુક વસ્તુ કરવાનો ઇરાદો નથી એમ તમે કહો એ બધું ઠીક છે. એવા ઘણા જૂના વિચારના લોકો છે જેઓ તમારા અતિઉત્સાહી અનુયાયીઓને હાથે શારીરિક ઇજા થવાના ભયથી જ લોકસમૂહને અનુસરશે.” આવી દલીલ તો કોઈ પણ સંજોગમાં કરી શકાય. મેં મારી જિંદગીમાં એવી ઘણી હિલચાલો ચલાવી છે જેમાં અપવાસની જરૂર પડી નથી. પણ જેનો જવાબ હું અત્યારે આપું છું તે આરોપ મને મારા ધ્યેયથી ચળાવવા માટે અનેકવાર મારી ઉપર મૂકવામાં આવ્યો છે. આગામી અપવાસનાં અણધાર્યા પરિણામ ગમે તે આવો, એ વચનપાલનનો સવાલ હોવા ઉપરાંત જે પ્રસંગ આવે તો મારે તે આદરવો જોઈએ એનું વધારાનું કારણ એ છે કે તેને લીધે મારા પર વિશ્વાસ ધરાવનારા હજારો માણસો શુભ પ્રયત્ન કરવા અચૂક પ્રેરણા. ધાર્મિક સ્વરૂપવાળી દરેક હિલચાલમાં એમ જ ખનવાનું.

નજીવો મતભેદ

ખીજે સવાલ આ છે: “તમે હિંદુઓના એક વર્ગને ખીજ વર્ગ જેડે લડાવતા નથી?” હરગીજ નહિ. દરેક સુધારામાં કંઈક વિરોધ તો થવાનો જ, પણ સમાજમાં અમુક હદ સુધી વિરોધ અને ક્ષોભ તંદુરસ્તીની નિશાની છે. પણ મને સનાતનીઓ અને સુધારકો વચ્ચે કાયમની કૂટ પડવાનો જરાયે ડર નથી. સનાતનીઓના વિરોધને ઉતારી પાડવાનું કે તેમની લાગણીની અવગણના કરવાનું મારે હાથે ન જ થાય. સનાતનધર્મ જોખમમાં છે એવું તેમાંના કેટલાકને તીવ્રપણે લાગે છે એ વિષે મને બિલકુલ શંકા નથી. છતાં સનાતની અને સુધારક વચ્ચે સિદ્ધાંતમાં તો કેટલો નજીવો મતભેદ છે એ જોઈને આશ્ચર્ય થાય છે.

સનાતની શું કરે ?

સનાતનીઓ તરફથી મને મળેલા લગભગ એકેએક કાગળમાં નીચેની ચોંટાવનારી કબૂલાતો છે: અમે કબૂલ કરીએ છીએ કે હરિજનોની સ્થિતિ

સુધારવાને ધણું કરવાની જરૂર છે; (૨) અમે કપૂલ કરીએ છીએ કે સર્વળું હિંદુઓ હરિજનોને પ્રત્યે ભૂંડી રીતે વર્તે છે; (૩) અમે કપૂલ કરીએ છીએ કે એમનાં બાળકોને કેળવણી મળવી જોઈએ અને તેમને રહેવાને સારાં ઘર મળવાં જોઈએ; (૪) અમે કપૂલ કરીએ છીએ કે એમને નાહવાની ને પાણી ભરવાની પૂરતી સગવડ મળવી જોઈએ; (૫) અમે કપૂલ કરીએ છીએ કે એમને પૂરેપૂરા રાજકીય હક્કો મળવા જોઈએ; (૬) અમે કપૂલ કરીએ છીએ કે તેમને દેવદર્શનની અને પૂજનની પૂરતી સગવડો મળવી જોઈએ; (૭) અને અમે કપૂલ કરીએ છીએ કે પ્રજાજનના જે હક્કો બીજાને મળે છે તે બધા એમને મળવા જોઈએ.” પણ આ સનાતનીઓ કહે છે: “એમને અડવાની કે એમની જોડે ભણવાની—ખાસ કરીને તેઓ આજની દશામાં હોય સાં-સુધી—અમને ફરજ ન પાડવી જોઈએ.” સારું હું એમને કહું છું: તમે તેમને સમાન દરજ્જે મૂકવાની જરૂર તો કપૂલ કરો છો. તો પછી બીજા સર્વળું હિંદુઓ એક ડગલું આગળ જાય, અને જે શાસ્ત્રોને તમે માનો છો તે જ શાસ્ત્રોને આધારે માને કે હરિજનોને અસ્પૃશ્ય ન ગણવા, એટલું જ નહિ પણ જે હક્કો અને સગવડો તમે એમને આપો છો પણ જે હક્કો ને સગવડો તેઓ તમારાથી અળગા રહીને ભોગવે એમ ઇચ્છો છો, એ બધા હક્કો અને સગવડો હરિજનોને સાથે રાખીને જ ભોગવવા એવો પોતાનો ધર્મ છે,—સુધારકોને જો આમ લાગે તો તમે શા સારુ ખજાણી બિઠો છો? તમે જેઓ પોતાના આચારસ્વાતંત્ર્યની રક્ષા કરવા માગો છો અને બળાત્કારના વિચારમાત્રનો વાજબી વિરોધ કરો છો તેઓ એમ તો નહિ જ ઇચ્છે કે જે સુધારાની યોજનાઓ તમે જરૂરની માનો છો તે બરાબર તમને ગમે એવી જ રીતે પાર પાડવાને સુધારકો પર બળાત્કાર કરવો જોઈએ. હરિજનોની સ્થિતિ સુધારવાની જરૂર સ્વીકારવામાં તમે આ સુધારકો સાથે એકમત છો; અને તમે એ દિશામાં કશું દેખાઈ આવે એવું કામ કર્યું નથી, તેથી હું એક વધુ સારો રસ્તો સૂચવવાની હિંમત કરું છું. સુધારકો જે કાળા ભેગાં કરે છે તેમાં

તમે ઉદારતાથી દાન આપો, અને તેમને આ સર્વસંમત યોજના પાર પાડવા માટે તમારા આડતિયા તરીકે વાપરો. અને જેમ હિંદુધર્મના તમારા અર્થ પ્રત્યે તેઓ આદર રાખે એમ તમે ઇચ્છો છો તેવી જ રીતે તેમણે કરેલા અર્થ પ્રત્યે તમે આદર રાખો.

અસારસુધીના વ્યવહારમાં, હરિજનો સાથે ભળવાના સુધારકોના પગલાની સામે તમે વાંધો લીધો નથી. તમે તેમને પોતાને રસ્તે જવા દીધા છે. તમે તેમનો બહિષ્કાર કર્યો નથી. ત્યારે હવે આ હિલચાલ પહેલાં કરતાં વધારે વેગવાન અને વધારે વિશાળ થઈ છે તે વખતે તમે વિરોધ કરો એનો કશો અર્થ નથી.

એક મુશ્કેલી હજી ઊભી રહે છે: “જે જાહેર મંદિરો અને ખીણ જાહેર સંસ્થાઓ આજે હયાત છે અને જ્યાં આજે—કેટલીક જગ્યાએ કાયદેસર રીતે, અને ખીણ ઘણી વધારે જગ્યાઓએ ગેરકાયદેસર રીતે—હરિજનોને પ્રવેશ કરવાની મનાઈ છે તે મંદિરોનો અને સંસ્થાઓનો ઉપયોગ કરવાનો હક કોનો? આ મુશ્કેલી ટાળવાનો એક બહુ જ સાદો રસ્તો છે. જે દરેક પક્ષ ક્રોધ અને પરસ્પર અનાદર છોડી દે તો દરેક ગામડામાં અથવા ગામડાંના સમૂહમાં, અને દરેક શહેરમાં અથવા શહેરના દરેક લક્ષ્યામાં લોકમતની ગણતરી કરી શકાય; અને જે પક્ષના વિચારની તરફેણમાં બહુમતી હોય તે આ જાહેર મંદિરો અને સંસ્થાઓનો ઉપયોગ કરે. અને જે સનાતનીઓની બહુમતી થાય તો સુધારકો અને હરિજનો માટે સરખી સગવડો પૂરી પાડવાના ખર્ચમાં સનાતનીઓ સુધારકોને ભાગ આપે. હું સુધારકોને હરિજનો સાથે ગાંઠું છું, કેમકે જે તેમનામાં તેજસ્વિતા હોય અને તેઓ પોતાની શ્રદ્ધાને આચારમાં ઉતારવા માગતા હોય તો જ તે દહાડે તેમના પર એ ફરજ આવવી પડવાની છે કે જે સગવડ હરિજનો સર્વ હિંદુઓની સાથે સંપૂર્ણ સમાનભાવે ને ભોગવી શકતા હોય એવી એકેએક સગવડનો પોતે ભાગ કરે. આવી નોખી ને સરખી સગવડો ઊભી કરવાનો બધો ખર્ચ સનાતની-

ઓએ ભોગવવો જોઈએ; કેમકે હું તેમના કાગળો જે રીતે સમજ્યો છું અને જે રીતે મેં ઉપર વિવરણ કરેલું છે તે જોતાં સનાતનીઓ કબૂલ કરે છે કે જે સગવડો પોતે અત્યારસુધી ભોગવી છે અને જેનાથી હરિજનોને અત્યાર-સુધી અળગા રાખ્યા છે, તે જ્યાં સગવડો મેળવવાનો હરિજનોનો હક છે. જે સ્થિતિ તેઓ દ્રષ્ટી લે છે પણ જે સ્થિતિ વસ્તુતઃ હસ્તીમાં નથી તેનો ચિતાર મનમાં ખરો કરીને સનાતનીઓએ ભાગી ન જવું ઘટે. તેઓ ચોખ્ખું સમજી લે કે ચરવડાના કારાર પ્રમાણે અને હમણાં સ્થપાયેલા અખિલ ભારત અસ્પૃશ્યતાનિવારણ સંઘના જાહેરનામા પ્રમાણે અસ્પૃશ્યતાનિવારણમાં મેં વર્ણવી છે એથી વધારે વસ્તુઓનો સમાવેશ થતો નથી. એમાં વર્ણાંતર રોટીખેટીવહેવારનો સમાવેશ નથી થતો. ઘણા હિંદુઓ, અને હું પોતે, એથી ઘણા આગળ જઈએ તેનાથી સનાતનીઓને ક્ષોભ ન થવો જોઈએ. તેઓ વ્યક્તિગત બુદ્ધિ અને વ્યક્તિગત આચારને ગુંગળાવવાને ન જ ધમ્મકે; અને તેમને જો પોતાની માન્યતા વિષે લાંડી શ્રદ્ધા હોય તો ભાવિની દ્રષ્ટનાથી તેમણે ભડકવું ન જોઈએ. કાઈ અમુક સુધારામાં જો અંદરનો પ્રાણ હશે અને જો તે યુગવર્મને અનુસરીને આવ્યો હશે તો પૃથ્વી પરની કાઈ પણ સત્તા તેના અમોઘ પ્રવાહને રોકી શકવાની નથી.

રાજકીય મુક્તિનું રોડાણ ?

ત્રીજો સવાલ આ છે: “આપના સામાજિક અને ધાર્મિક સવાલોના વિચારો તરફ પ્રજાનું ધ્યાન ખેંચીને અને પ્રજા પાસે તેનો સ્વીકાર કરાવવા માટે પ્રયત્ન આંદોલન ચલાવીને આપ રાજકીય મુક્તિને રોકતા નથી?” અસ્પૃશ્યતાનિવારણની હિલચાલ ચલાવવા માટે મેં કેદી તરીકે જે મર્યાદાઓ સ્વીકારી છે તેનું ઉલ્લંઘન કર્યા વિના આ સવાલનો વિસ્તૃત જવાબ ન આપી શકાય. પણ હું આટલું કહી શકું કે મને ઓળખનારાઓએ સમજવું જોઈએ કે હું રાજકીય, સામાજિક, ધાર્મિક અને ખીજા સવાલો વચ્ચે ન ભૂંસાય એવો ભેદ માનતો નથી. મેં હમેશાં માન્યું છે કે એ સવાલો એક-

ખીજ પર આધાર રાખનારા છે, અને એકના ઉકેલથી બાકીનાનો ઉકેલ નજીક આવે છે.

મારી પાસે આવતા કાગળો અત્યારે જ એટલા વધી પડ્યા છે કે મને જે બહુ જ થોડી મદદ મળી શકે છે તેટલી મદદથી હું એને પહોંચી શકતો નથી. એ કાગળોમાંથી જે સવાલો મેં ભેગા કર્યા છે તે અહીં પૂરા થતા નથી. બાકીનાની યથાશક્તિ ચર્ચા મારે હવે પછીના લેખમાં કરવી રહી. અહીં હું મારી પર કાગળ લખનારાઓને દયા રાખવાને વીનવવા માગું છું. અત્યાર- સુધી મને પહોંચેલા લગભગ બધા કાગળોની મેં કાળજીપૂર્વક પહોંચ લખી છે. પણ હવે પછી હું આ લેખમાળા દ્વારા જે કંઈ જવાબ આપી શકું તેનાથી પત્રલેખકો સંતોષ માનવાની કૃપા કરે. અને જે તેઓ ટૂંકાણમાં લખશે અને જ્યારે કંઈક નવું કહેવાનું હોય અથવા હિલચાલના સંબંધમાં ઊભા થતા કોઈ પ્રશ્ન પર નિર્ણય બાંધતા પહેલાં તેમને પોતાના પ્રશ્નોના જવાબ મારી પાસેથી મેળવવા જ પડે એમ હોય ત્યારે જ લખશે તો તેઓ પોતાને તેમજ મને ઘણી મદદ કરશે.

વધુ કોરડા

શાસ્ત્ર એટલે ?

ધણા પત્રલેખકોએ આ એક બીજો સવાલ પૂછ્યો છે: “આપ કહો છો કે હું શાસ્ત્રને માનું છું. શાસ્ત્રનો આપ શો અર્થ કરો છો એ અમે સમજતા નથી. કેમકે શાસ્ત્રોએ જેનું સમર્થન કર્યું હોય તેનો આપ આપ-ખુદીથી અસ્વીકાર કરો છો. આપ જે ગીતાને માનો છો તે પણ કહે છે કે શાસ્ત્રને અનુસરીને ચાલવું.”

મેં આગલા એક લેખમાં કહ્યું છે તે અહીં ફરી કહેવું જોઈએ કે ગીતાના મુખ્ય સિદ્ધાંતથી અસંગત એવું કશું ગમે ત્યાં છપાયેલું મળે તોપણ મારે મન શાસ્ત્ર નથી. મારા રહિયુસ્ત મિત્રોને આધાત ન થાય તો હું મારો અર્થ હજી વધારે સ્પષ્ટ કરવા ઇચ્છું છું. સદાચારનાં સાર્વભૌમ મૂળતત્ત્વોથી અસંગત હોય એવા કશાને હું શાસ્ત્રપ્રામાણ્યમાં ગણતો નથી. શાસ્ત્રોનો ઉદ્દેશ એ મૂળતત્ત્વોને ઉખેડવાનો નહિ પણ તેને ટકાવવાનો છે. અને ગીતા મારે માટે સંપૂર્ણ છે એનું કારણ એ છે કે તે આ મૂળતત્ત્વોનું સમર્થન કરે છે, એટલું જ નહિ પણ ગમે તે ભોગે એને વળગી રહેવા માટે આપણને સંગીન કારણો આપે છે. મેં સૂચવેલો સુવર્ણનિયમ ન

હોય તો પરસ્પરવિરોધી વચનોના અરણ્યમાં, અને સુંદર રીતે છાપેલા અને એટલી જ સુંદર રીતે બાંધેલા સંસ્કૃત ગ્રંથો, જેને સામસામા પક્ષના પંડિતો અપૌરુષેય ગણાવે છે, તેના ઢગલામાં મારા જેવા પ્રાકૃત જનો ગોથાં ખાયાં જ કરે. સ્મૃતિઓ અનેક છે, ને તેમાંની કેટલીક તો જે નાના પ્રદેશમાં થોડાક લોકો તેને માનતા હોય તે પ્રદેશની બહાર જાણીતી નથી હોતી. એનું મૂળ અથવા એ રચાયતાની તારીખ કોઈ બતાવી શકતું નથી. એવો એક ગ્રંથ મેં દક્ષિણમાં જોયેલો. આ ગ્રંથ વિષે જ્યારે સાક્ષર મિત્રોને પૂછ્યું ત્યારે તેમણે કહ્યું કે એમને એની કશી ખબર નથી. આગમોની સંખ્યા પણ નાનીસૂની નથી. એમને તપાસતાં જણાય છે કે તેઓ પરસ્પરવિરોધી હોય છે, અને જે નાના ક્ષેત્રમાં તેનો સ્વીકાર થયો હોય તેની બહાર પ્રમાણભૂત ગણાતા નથી. જો આ બધા ગ્રંથો હિંદુ-ઓને માટે પ્રમાણભૂત ગણાય તો એવો એકે અનાચાર નથી જેને માટે શાસ્ત્રનો આધાર ન મળે. અને પ્રાચીન મનુસ્મૃતિમાંથી પણ જો શંકાસ્પદ પ્રમાણવાળા શ્લોકો કાઢી નાંખવામાં ન આવે તો એ આખા મહાન ગ્રંથમાં જે જગ્યામાં જગ્યા નૈતિક ઉપદેશ ઠેકઠેકાણે વેરાયેલો છે તેનાં વિરોધી વાક્યો કેટલાંયે મળી આવે. તેથી ભગવદ્ગીતામાં એક જ જગ્યાએ જ્યાં ‘શાસ્ત્ર’ શબ્દ આવે છે ત્યાં મેં એનો અર્થ ગીતા બહારનો કોઈ ગ્રંથ કે વિધિવાક્ય એવો નથી કર્યો, પણ એનો અર્થ કોઈ જીવતા પ્રમાણ્યમાં-કોઈ વ્યક્તિમાં ભૂર્તિમંત થયેલો સદાચાર છે. હું જાણું છું કે એથી આ ટીકા-કારને સંતોષ નહિ થાય. અને પ્રાકૃત માણસ તરીકે હું કોઈને દોરી ન શકું, પણ હું શાસ્ત્રનો ચોક્કસ શો અર્થ કરું છું એ જણાવીને મારા ટીકાકારોની નિરાસા તૃપ્ત કરી શકું.

ઈશ્વરી પ્રેરણા અને અંતરનાદ

ખીજે એક આ સવાલ એટલા જ આગ્રહથી ફરીફરીને પુછાય છે:
“ ઈશ્વરી પ્રેરણા અને અંતરનાદનો અર્થ આપ શો કરો છો? અને જો

દરેક માણસ પોતાને એવી પ્રેરણા થયાનો દાવો કરે અને દરેક જણ પોતાના પડોશીઓથી-સાવ જુદી રીતે વર્તે તો આપની અને દુનિયાની શી દશા થાય ? ”

આ સારો સવાલ છે. ઈશ્વરે જો આત્મરક્ષાને સારું સગવડ ન કરી રાખી હોત તો આપણી માડી દશા થાત. તેથી એ દાવો ભલે બધા કરે, પણ એ સાચો પાડી બતાવનારા તો થોડાક જ નીકળશે. જગતના કોઈ રાજાની સત્તા ચલાવવાનો ખોટો દાવો કરનાર કરતાં ઈશ્વરની પ્રેરણા કે અંતરનાદની આજ્ઞા થયા વિના એનો જૂઠો દાવો કરીને ચાલનારની ખૂરી દશા થશે. પહેલો તો પકડાશે તો શારીરિક ધન પામીને છૂટી જશે, પણ બીજો તો શરીર અને આત્મા ઉભયસહિત વિનાશ પામશે. ઉદાર મનના ટીકાકારો મારા પર દગાનો આરોપ મૂકતા નથી, પણ કહે છે કે હું ભારે ભ્રમણામાં પડેલો હોવાનો સંભવ છે. તોપણ મારે માટે એનું પરિણામ હું જૂઠો દાવો કરતો હોઉં એથી બહુ જુદું ન આવે. મારા જેવા નમ્ર શોધક હોવાનો દાવો કરનારે અત્યંત સાવચેત રહેવું જોઈએ અને મનનું સમતોલપણું સાચવવું જોઈએ. ઈશ્વર એને પ્રેરણા કરે તે પહેલાં તેણે શૂન્યવત્ બની જવું પડે છે. આ વસ્તુ વિષે હું વધારે ન કહું. મેં જે દાવો કર્યો છે તે અસાધારણ નથી તેમ એકલપેટા પણ નથી. જેઓ સર્વભાવે ઈશ્વરને શરણે જાય છે તે સૌનાં જીવનનો તે નિયામક બને છે. ગીતાની ભાષામાં, જેમણે સંપૂર્ણ અનાસક્તિ એટલે કે આત્મવિલોપન સાધ્યું છે તેમની મારફતે ઈશ્વર પોતાનું કામ સાધે છે. આમાં ભ્રમણાનો પ્રશ્ન જ નથી રહેતો. મેં એક સાદું શાસ્ત્રીય સત્ય રજૂ કર્યું છે. જેનામાં એવી લાયકાત મેળવવાની ઇચ્છા અને ધીરજ હોય તે સૌ એની કસોટી કરી શકે છે. એ લાયકાત પણ સમજવામાં અતિશય સાદી અને જ્યાં નિર્ધાર હોય ત્યાં પ્રાપ્ત કરવી સહેલી છે. છેવટે, મારા દાવાને વિષે કોઈએ ચિંતા કરવાની જરૂર નથી. હું લોકોને જે કરવાનું કહું છું તે શુદ્ધિની કસોટીએ ચડી શકે એવું છે. હું ચાલ્યો જઈશ ભારે પણ અસ્પૃશ્યતા દૂર

કરવાની તો રહેશે. અપવાસની પ્રેરણા ઈશ્વરે કરેલી છે કે નહિ એની ફિકર મારા નિકટમાં નિકટના સાથીઓએ પણ કરવાની જરૂર નથી. તેઓ મારી પ્રત્યેના પ્રેમને લીધે આ કાર્યમાં બેવડા ઉત્સાહથી કામ કરે. એ તો આપત્તિ નહિ જ ગણાય; પછી ભલેને એમ માલૂમ પડે કે અપવાસ એ એક મનસ્વી મિત્રનું બેવફૂરીનું પગલું હતું. જેમને મારે વિષે પ્રેમ કે વિશ્વાસ નથી તેમના પર અપવાસની અસર થવાની નથી. તેથી મારા ધારેલા અપવાસની અથવા એ વિષેના મારા દાવાની વાત ફરીફરીને કર્યા કરવાથી પ્રબળ મૂંઝાય છે, અને રાષ્ટ્રની સામે જે મહાન કાર્ય પડેલું છે તેમાંથી ધ્યાન આડું દોરાય છે. તેથી મારી પાસેના ઢગલાબંધ કાગળોમાંથી વીણી કાઢેલાં થોડાંક ચિત્રો તરફ વાચકનું ધ્યાન ખેંચી આ લેખ પૂરો કરીશ.

હરિજનના વાસ

આ એક ચિત્ર વિલેપારલેનું છે. લાં હિંદુઓની તેમજ ખ્રીષ્ટ ક્રમોની વસ્તી છે. વિલેપારલેમાં સુમારે ૧૭૦૦ ઘર છે. મ્યુનિસિપાલિટીને રૂ. ૭૦,૦૦૦ ની આવક છે, તેમાંથી રૂ. ૩૧,૦૦૦ સદાકાર્થકામ પાછળ વપરાય છે. ભંગીઓને જે લક્ષમાં રાખવામાં આવે છે તેમાંથી પાકા રસ્તા, નથી પાણીની ગોઠવણ, નથી સ્વચ્છતાની સગવડ. જમીન પણ નીચાણમાં છે. ઝૂંપડાં એ એક વખતે પાયખાનાં માટે વપરાયેલા ડાળાનાં પતરાંનાં બનાવેલાં ઘોલકાં છે. દીવા-બત્તીની સગવડ નથી. પાસે જ પરાનો કચરો નાંખવાનો ઉકરડો છે. તેમાંથી હમેશાં દુર્ગંધ છૂટ્યાં કરે છે. એની બોડાબોડ પાયખાનાંની મોટરોના ખટારા રાખવાની જગા છે. આની સાથે મેલા ડાળા ઘોવા માટે પાણીનો એક નળ બોડેલો છે. મુકાદમ બો લેલો હોય તો ભંગીઓને આ નળે પાણી ભરવા દે ! ખ્રીષ્ટ બાળુ ધરોનાં બજારની ડોલો જેમાં ઠંલવાઈને બચે છે એ ગાડાંની હાર પડેલી છે. આ સ્થિતિમાં ભંગીઓને જિંદગી કાઢવી પડે છે. આ ઝૂંપડાંની આસપાસ જે ખેતરો છે તે ઘણીવાર પાણીથી ભરાઈ જાય છે તે તેમાંથી મચ્છર પેદા થાય છે તે વીંછી, સાપ, ઉંદર ભરાઈ રહે છે. આ

સ્થિતિમાં ૩૧ કુટુંબો રહે છે. એમાં ૩૫ પુરુષો, ૨૫ સ્ત્રીઓ, ૩૪ છોકરા અને ૧૫ છોકરીઓ છે. ૧૦૯ માણસની આ વસ્તીમાંથી ફક્ત ૯ છોકરા માંડ કંઈ કે વાંચીલખી શકે છે. બાકીનાં બધાં સાવ નિરક્ષર છે. આ પરં એવું છે કે ત્યાંના રહેવાસીઓમાં જે આ મનુષ્ય લાઈબ્રેરોનો વિષે કંઈ પણ વિચાર હોય તો તેમને માટે તેઓ સ્વચ્છ ઘરોમાં સ્વચ્છતાથી રહેવાની સગવડ આપી શકે, અને પાણી, દીવાબત્તી વગેરે શહેરી જીવનની જે સગવડો છે તે બધી પૂરી પાડી શકે. અહીં સનાતનીઓ તેમજ સુધારકો બંનેને માટે કામ છે. વિલેપારલેની મ્યુનિસિપાલિટીની આવક ફક્ત ૭૦ હજારની છે તેમાંથી તે ૩૧ હજારની મોટી રકમ પાયાખાનાંની સદ્ગતિ માટે વાપરે છે એમ કહેવું એ મારી ફરિયાદનો જવાબ નહિ ગણાય. હું બાણું છું કે વિલેપારલેના રહેવાસીઓ એટલા શ્રીમંત છે કે તેઓ આ ઉપયોગી સમાજસેવકોને અર્થે પોતાના પર ખાસ કર નાંખી શકે એમ છે. પણ એને હું ધીમી ક્રિયા ગણું. ત્યાંના હિંદુ રહેવાસીઓનો પ્રથમ ધર્મ એ છે કે રોતોરાત સારું ઉધરાણું કરવું અને ભંગીઓને માટે સગવડવાળાં ઘર અને બીજી સગવડો કરી આપવી. તેઓ જો એટલું કરે તોપણ પોતાનાં લાઈલાંડ પ્રત્યેની એક સાદી ફરજ તેમણે મોડેમોડે બજાવી કહેવાશે. તેઓ આટલું કરે પછી તેઓ ભંગીઓને કંઈક સુખે રહેવાની સગવડ આપવા જે વાર્ષિક ખર્ચ કરવું જ પડવાનું છે તેને સારું મ્યુનિસિપાલિટીમાં હિલચાલ કરે એ બરાબર ગણાય.

બરાબર આવું જ ચિત્ર અખિલ ભારત અસ્પૃશ્યતાનિવારણ સંઘના અવિશ્રાંત મંત્રી શ્રી. હચ્છરઆપાએ સંઘ તરફથી આદરેલા પ્રવાસમાં તપાસેલા ભંગીઓના વાસનું દર્શ્યું છે. બિહાર પ્રાંતમાં દાનાપુરમાં અને પટણાની આસપાસ એવા વાસોની દશા વિષે તેમણે દુઃખદાયક કથની વર્ણવી છે. શાસ્ત્રમાં અસ્પૃશ્યતા વિષે શું છે તે શું નથી એના વ્યર્થ ઝઘડામાં પડવાને બદલે આપણે દરેક જણ હરિજનોની દુર્દશા સુધારવાના કામમાં શેકાઈ જઈએ તો કેવું સારું ! મને લખનારા તમામ વિદ્વાન પત્રલેખકોને

આમાં પૂરતું ને તેથીયે વધુ કામ મળી રહે એમ છે; કેમકે એમણે લગભગ સૌએ મતે ખાતરી આપી છે કે હરિજનોની આર્થિક અને નૈતિક સ્થિતિ સુધારવાની ઇચ્છામાં તેઓ કાઈનાથી ઊતરે એમ નથી.

તા. ૧૭-૧૧-૧૯૩૨.

ધર્મરક્ષાને કાળે

મતગણતરી

જનન્યુઆરીની ૧લી તારીખ નજીક આવતી જાય છે તેમતેમ ગુરુવાયુર વિધેના કાગળો વધતા જાય છે. એ કાગળોમાંથી ઊભા થતા પ્રશ્નોના એકેએકે જવાબ આપવાને બદલે મારી સ્થિતિનું જાહેર નિવેદન કરીને એ બધાનો જવાબ આપવો કલ્પ્ય સહેલો પડશે. જે જનન્યુઆરીની ૨૭ તારીખ પહેલાં ગુરુવાયુરના મંદિરમાં હરિજનોને સર્વળ હિંદુઓના જોડાની જ છૂટથી પ્રવેશ નહિ મળે તો તે તારીખે અપવાસ શરૂ થશે. પણ જે એમ યોક્ષ માણુમ પડે કે પયોશમાં વસતા મંદિરમાં જનારા હિંદુઓ હરિજનોના મંદિર પ્રવેશની વિરુદ્ધ છે, અથવા જે એમ યોક્ષ જણાય કે હરિજનો માટે મંદિર ખુલ્લું મૂકવાને સૌ આતુર છે પણ આવતી ૨૭ જનન્યુઆરી પહેલાં ન ટળી શકે એવી કાયદાની મુશ્કેલી નડે છે, તો મારે અપવાસ મુલતવી રહેશે. મારી પાસે આવેલા ઘણાખરા કાગળોમાં મને ખાતરી આપવામાં આવેલી છે કે મંદિરમાં જનારાઓ મંદિરમાં હરિજનોને ઘણા હરવાની તરફેણમાં છે. એક બે પત્રલેખકો આ વાતનો સખત વિરોધ કરે છે, અને કહે છે કે જે યોગ્ય રીતે મતગણતરી કરવામાં આવે તો બધું જ મોટા ભાગ હરિજનોના

પ્રવેશની વિરુદ્ધ છે એમ જણાઈ આવશે. આ પત્રલેખકોએ પોતાના અભિપ્રાયના સમર્થનમાં કશો પુરાવો આપ્યો નથી, જ્યારે બીજાઓ કહે છે કે તેમણે પોતાની રીતે મતગણતરી કરી છે અને તેનું પરિણામ હરિજનોના મંદિરપ્રવેશની તરફેણમાં આવ્યું છે. જો રૂઢિચુસ્ત લોકો સંમત થાય તો બંને પક્ષે નીમેલા મધ્યસ્થોની હાજરીમાં તરત જ લોકમતની ગણતરી કરી શકાય. ગયા શનિવારે ' ટાઈમ્સ ઓફ ઇન્ડિયા 'ના ખબરપત્રીના સવાલનો જવાબ આપતાં મેં જે યોજના સૂચવી છે તે અહીં ફરી આપવાની જરૂર નથી.* ગમે તેમ હો, સુધારક પક્ષે બિલકુલ વખત ગુમાવ્યા વિના પોતાના કથનને નિર્વિવાદ પુરાવાથી સખળ બનાવવું જોઈએ.

ચાવી પ્રજના હાથમાં

પણ તેઓ કહે છે કે મંદિરમાં જનારાઓના બહુ જ મોટા ભાગનો અભિપ્રાય તેમની તરફેણમાં હોય તોપણ મંદિરની ચાવી ઝામોરીનના હાથમાં છે. એ વાતમાં શાંખિદક સસ છે ખરું, પણ ઝામોરીન મંદિરના માલિક નથી. તેઓ ટ્રસ્ટી હોઈ મંદિરમાં જનારના પ્રતિનિધિ છે. તેથી એ પ્રજના મોટા ભાગે સ્પષ્ટપણે પ્રગટ કરેલી ઇચ્છાનો તેઓ વિરોધ ન કરી શકે. જો કાયદાની કંઈ મુશ્કેલીઓ હોય તો તે તેમણે દૂર કરવી જોઈએ, અને તેઓ તેમ ન કરે તો એનો અર્થ એટલો જ છે કે તેમને પોતાના સ્પષ્ટ કર્તવ્યનું પાલન કરવાની ફરજ પાડવા જેટલો લોકમત પ્રબળ થયો નથી. એટલે મારો અપવાસ લોકમતને એટલો પ્રબળ બનાવશે જેથી એનો પ્રભાવ પડ્યા વિના ન રહે. એટલે ખરું જોતાં મંદિરની ચાવી પ્રજના હાથમાં છે. પણ કાયદાનું એક સૂત્ર છે કે કાયદો અથવા ન્યાય જાગતાને મદદ કરે છે, આજસુને નહિ. તેથી ફરણ પ્રાંતના સુધારકોએ ઝામોરીનને દોષ દેવો ન ધો. ઝામોરીનને વિષે દુબટ હેતુનું આરોપણ કરવું એમાં અવિવેક અને અન્યાય છે. તેઓ જો હરિજનો માટે મંદિર ખુલ્લું મૂકવા તૈયાર ન હોય તો આપણે

માનવું જોઈએ કે પ્રજાની માગણી તેમને ગળે ઊતરી નથી. તે ના પાડે તો આપણે એમને ગાળ ન દેવી ઘટે, પણ આપણા પક્ષની નજાણાઈ શોધવી ઘટે. આ પ્રજાની સ્પષ્ટ રીતે પ્રગટ કરેલી ધ્વજ છે અને ઝાંઝાની પ્રજાના પ્રતિનિધિ હોઈ એ ધ્વજને તરછોડી ન શકે, એવી લાગણી પ્રજામાં પેદા થાય એમાં જ વધારે ગૌરવ અને ઔચિત્ય છે.

ગુરુવાયુરનો પ્રશ્ન આખા રાષ્ટ્રનો પ્રશ્ન થઈ ચૂક્યો છે. આખા હિંદુ-સ્તાનમાં સર્વજ્ઞ હિંદુઓ જાગૃત થાય અને પોતાનો મત જાહેર કરે કે પોતે ગુરુવાયુરના મંદિરમાં હરિજનોને પ્રવેશ મળે એમ ધ્વજ છે. આવા પ્રામાણિકપણે અને સ્વતંત્રપણે પ્રગટ કરેલા અભિપ્રાયની શક્તિ અમોઘ થઈ પડશે.

હું સુધારકોને ચેતવણી આપી ચૂક્યો છું કે તેમનાથી રૂઢિચુસ્ત સનાતનીઓ, અથવા વાઈસરોયને કરેલી અરજીમાં તેમણે જે નામ ધારણ કર્યું છે તે વાપરીએ તો 'નાફેરવાદીઓ' વિષે અધટિત ભાષા ન જ વપરાય. તેમને પોતાનો અભિપ્રાય ધરાવવાનો હક છે. હું આ અસ્પૃશ્યતાના સવાલને મુખ્યત્વે ધાર્મિક ગણું છું, એટલે હું ધ્વજ છું કે સુધારકો અને નાફેરવાદીઓ એકબીજા પર દુષ્ટ હેતુનો આરોપ મૂક્યા વિના ધાર્મિક ભાવનાથી કામ કરશે. કોઈ પણ સુધારો બળાત્કારથી ન કરાવી શકાય, ન કરાવવો જોઈએ; તો પછી ધાર્મિક સુધારામાં તો બળાત્કાર કેમ જ કરાય ? આગામી અપવાસનાં મર્યાદા અને ઉદ્દેશ મેં ફરીફરીને અસંદિગ્ધ શબ્દોમાં વર્ણવ્યાં છે.

મારી ધર્મશ્રદ્ધા

પણ એક સજ્જનને પોતાની તેમજ બીજાની વતી ગુજરાતીમાં નીચેની મતલબનો કાગળ લખ્યો છે :

“ હું કોઈના પર બળાત્કાર નથી કરવા માગતો એમ આપ કહો એ બધું ઠીક છે, પણ આપના વલણને લીધે ફેટલાક લોકોને પોતાની મરજી વિરુદ્ધ વર્તવાની ફરજ પડ્યા

વિના રહેવાની નથી. અમને કેટલાકને આપના ધાર્મિક મત કે આપના ધાર્મિક મુદ્દારા વિષે જરાયે માન નથી, પણ આપની રાજકીય શક્તિ માટે આપ જોવા એમ અમે ઇચ્છીએ છીએ. અને તેથી આપ અપવાસ કરવાની જીદ પકડશો તો અમારે અમારી માન્યતાઓ મંજૂરમાં મૂકીને આપની મંદિરપ્રવેશની લડતમાં આપને મદદ કરવી પડશે. આ જો બળાત્કાર ન હોય તો એ શબ્દનો અર્થ અમે સમજતા નથી.”

મારો જવાબ આ છે. હિંદુસ્તાનમાં હું અગ્રેસર ગણાઉં છું એટલા માટે હું મારી દીર્ઘકાળથી મેલેલી દૃઢ માન્યતાઓ છોડી દઉં એવી અપેક્ષા ન રાખવી જોઈએ; અથવા તો રાજકીય ક્ષેત્રમાં મારો કંઈક પ્રભાવ પડે છે એ કારણે મારી સામાજિક પ્રતિષ્ઠા કે રાજકીય સત્તા ટકાવી રાખવા સારુ મારાથી મારી ધર્મશ્રદ્ધાનું સાદું ન કરી શકાય કે તેના પર રચાયેલી હિલચાલને બંધ ન પાડી શકાય. ખીન્નું બધું એ ધર્મશ્રદ્ધા આગળ ગૌણ છે ને એમાંથી જ ઉદ્ભવેલું છે. એને દુગાવી કે દબાવી દેવાનું મને કહેવું એ મને આપઘાત કરવાનું કહેવા કરતાંયે ભૂંડું છે. હું એમ પણ કહેવાની હિંમત કરું કે જો મારી પ્રતિષ્ઠા કે રાજકીય પ્રભાવ વિષેના પોતાના આદર કરતાં પોતાની માન્યતાઓને ગૌણ માને છે તેમની કંઈ પણ માન્યતાઓ હોય તો તે છીછરી જ હોવી જોઈએ. માન્યતાઓ એથી વધુ જાંડી ને અવિચળ હોય છે. માણસોએ પોતાની માન્યતાઓને ખાતર સર્વસ્વ હોડમાં મૂક્યાના દાખલા આપણે જાણીએ છીએ. એટલું થયા પછી જ માન્યતાને ધર્મની પદવી મળે.

ભગવાનને ભરોસે

આ સંજ્ઞાન પૂછે છે:

“ખિચારા ઝામોરીન શું કરે ? એક બાળુ આપ અને શ્રી. કેલગપન અપવાસ કરશો. બીજી બાળુ એક હબર નાફેરવાદીઓએ એમ જ કરવાનો સંકલ્પ કર્યો કહેવાય છે. તારે ઝામોરીન કેને રાજ કરે ?”

હું જરા પણ સંકોચ વિના જવાબ આપું છું કે ઝામોરીને એકે પક્ષને રાજ કરવાનો નથી. તેમણે સસનારાયણને રાજ કરવાનો છે. તેમણે પોતાના

ધર્મનું પાલન કરવાનું છે, ને તેમ કરતાં હજારો નાદેરવાદીઓની, શ્રી. દેવપ્રપ્તની અને મારી આહુતિ આપવી પડે તો તે આપવાની હિંમત તેમનામાં હોવી જોઈએ. તો તેઓ આજની તેમજ ભવિષ્યની પેઢીઓના આદરને પાત્ર થશે. અપવાસીસંઘની સંભાળ તો ભગવાન રાખશે. અપવાસ કરનારા પોતાને જે સત્ય દેખાય છે તેની રક્ષા કરવાને માટે અપવાસ આદરશે, અને સત્યનારાયણને એમનું જે કર્યું હશે તે કરશે. જે તેમનો અપવાસ અંતરની પ્રેરણાથી થયેલો હશે તો અપવાસમાં જ એમને એનું ફળ મળી રહેશે, અને જે હેતુને માટે એ આદરેલો તે સિદ્ધ થયેલો દેખાય કે ન દેખાય પણ અપવાસ કરનારાઓનું તો શ્રેય જ થશે.

ઈશ્વર અને અંતરનાદ

આ જ સજ્જન વળી પૂછે છે :

“પણ આપ ઈશ્વરી પ્રેરણાની, અંતરનાદની ને એવી બધી વાતો કરો એ તો કીક છે. બીજા પણ એવો દાવો કરી શકે અને કરે પણ છે. પણ અમારા જેવા જેમને અંતરનાદ નથી અને જેમની પાસે લોકો આગળ વારેઘડીએ બતાવવાનો ઈશ્વર નથી તેમણે શું કરવું ને ખેમાંથી કયા પક્ષ પર આરથા રાખવી ?”

હું તો આટલું જ કહી શકું : તમે પોતા સિવાય બીજા કોઈના પર આરથા ન રાખો. તમારે તમારો જ અંતરનાદ સાંભળવાનો પ્રયત્ન કરવો જોઈએ. પણ ‘અંતરનાદ’ શબ્દ તમારે ન જોઈતો હોય તો ‘શુદ્ધિનો અવાજ’ એ શબ્દ વાપરો. એ અવાજને તમારે અનુસરવું જોઈએ. અને જે તમારે ઈશ્વરને આગળ ન ધરવો હોય તો તમે બીજા કોઈ વસ્તુને આગળ ધરવાના જ એમાં મને શંકા નથી. એ વસ્તુ અતે ઈશ્વરરૂપ જણાશે, કેમકે સદ્ભાગ્યે આ વિશ્વમાં ઈશ્વર સિવાય બીજા કોઈ વ્યક્તિ કે વસ્તુ છે જ નહિ. હું એમ પણ કહું કે અંતરનાદની પ્રેરણાથી વર્તવાનો દાવો કરનાર દરેક જણને એ પ્રેરણા નથી હોતી. બીજા બધી શક્તિઓની જેમ આ શાંત, સૂક્ષ્મ અંતરનાદને સાંભળવાની શક્તિ મેળવવાને, કલ્પ બીજા કોઈ

પણ શક્તિની પ્રાપ્તિ માટે જોઈએ તે કરતાં વધારે પૂર્વાભ્યાસ અને સાધનાની જરૂર રહે છે. અને જો દાવો કરનાર હજારોમાંથી થોડાક પણ પોતાનો દાવો સિદ્ધ કરવામાં સફળ નીવડે તો એટલાને ખાતર પણ લેભાગુ લોકોનો દાવો ચાલવા દેવાનું ને સાંખવાનું જોખમ વહોરવું પડે તો વહોરવાજેવું છે.

એક જ વૃક્ષની શાખાઓ

આટલું આ ગુજરાતી પત્રલેખકને વિષે. હવે અંગ્રેજીમાં લખનાર એક સજ્જનના પ્રશ્નની ચર્ચા કરીને આ લેખ મારે સમાપ્ત કરવો જોઈએ. આ સજ્જનનો કાગળ લાંબો ને વિસ્તૃત દલીલોથી ભરેલો છે, પણ મને લાગે છે કે નીચે આપેલા સારમાં એમના કહેવાનો આશય આવી જાય છે:

“અત્યારસુધી આપનામાં કોમીવાદ લવલેશ નહોતો એ હું બાણું છું, પણ હવે આપ એકાએક કોમી લેખાસમાં પ્રગટ થયા છે. સ્વરાજને ખાતર કે કોમી એકતાને ખાતર આપ અપવાસ કરત તો હું તે સમજી શકત ને વાજબી ગણત. પણ હિંદુધર્મ માટેનો આપનો આ અપવાસ હું સમજી શકતો નથી. મેં આપને કદી હિંદુ માન્યા નથી, સંકુચિત હિંદુ તો હરગીજ માન્યા નથી. હરિજનો જેઓ મંદિરમાં જવા માગતા નથી તેમને માટે મંદિર ખુલ્લાં મૂકવાનો શો અર્થ ?”

આ સવાલ મને ગમે છે. હું જોવો છું તેથી જુદો કોઈની આગળ દેખાવાની મારી બિલકુલ ઇચ્છા નથી. મને હિંદુધર્મની કે હિંદુ જાતિની શરમ નથી. હું સંકુચિત હોવાનો સદંતર ઇનકાર કરું છું. કોઈ સંકુચિત સંપ્રદાય મને એક ક્ષણ પણ બાંધી ન શકે એવી મારી કલ્પના છે. અને અસ્પૃશ્યતાના ‘અદકેરા અંગ’થી હિંદુધર્મ સંકુચિત સંપ્રદાય બની જાય એ કારણે જ મેં અસ્પૃશ્યતા સામે બળવો કર્યો છે. અને એ કલંકને ધોવા માટે મારે આજીવન કરવું પડે તોયે હું એને સોંધો સોદો ગણું. મારામાં કોમીવાદ બિલકુલ નથી, કેમકે મારો હિંદુધર્મ સર્વસહિષ્ણુ છે. એને નથી ઇસ્લામનો વિરોધ, નથી ખ્રિસ્તીધર્મનો વિરોધ, કે નથી બીજા કોઈ પણ ધર્મનો વિરોધ. એને તો ઇસ્લામ પ્રત્યે

સદ્ભાવ છે, ખ્રિસ્તીધર્મ પ્રત્યે સદ્ભાવ છે, જગતના બીજા તમામ પ્રચલિત ધર્મો પ્રત્યે સદ્ભાવ છે. મારે મન હિંદુધર્મ એ એક જ મહાવૃક્ષની અનેક શાખામાંની એક છે. એ સિત્તલિત શાખાઓના એકત્રિત બળ અને ગુણ પરથી જ આપણે એ વૃક્ષનાં મૂળની અને તેના ગુણની કિંમત આંકીએ છીએ. અને જો હું જેના પર બેઠેલો છું તે જે મને પોપણ આપે છે તે હિંદુ શાખાની સંભાળ લઉં તો મેં બીજી શાખાઓની પણ સંભાળ લીધી જ ગણાય. જો હિંદુ શાખાને ઝેર લાગેલું હોય તો એ ઝેર બીજી શાખાઓમાં પણ ફેલાવાનો સંભવ છે. એ ઝેરી શાખા સુકાઈ જાય તો એના સુકાવાથી વૃક્ષની શક્તિ જરાયે ઓછી થવાની નથી.

સવર્ણોનું પ્રાયશ્ચિત્ત

આ પત્રલેખક અને એમના જેવા વિચારવાળા જો અસારસુધી મારું કહેવું સમજ્યા હોય તો તેઓ જોઈ શકશે કે જો આ મારી કદપનાના હિંદુધર્મ માટે મરવાનું સદ્ભાગ્ય ઈશ્વર મને આપશે તો મેં સર્વ કામોની એકતા માટે તેમજ સ્વરાજ માટે પૂરતું પ્રાર્થાર્પણ કર્યું ગણાશે. છેવટે, હું અગાઉ કહી ચૂક્યો છું તે ફરીથી કહું છું કે મંદિરો ખૂલે તો હરિજનો તેમાં જવા માગે કે નહિ એ પ્રશ્ન અપ્રસ્તુત છે. અસ્પૃશ્યતાનિવારણ એ હરિજનો પર ઉપકાર કરવાની વાત નથી. એ તો સવર્ણ હિંદુઓએ કરવાનું પ્રાયશ્ચિત્ત અને આત્મશુદ્ધિ છે, અને હિંદુ મંદિરો હરિજનો માટે ખુલાં મૂકવાં ને તેમાં તેમને નોતરવા એ સવર્ણોએ કરવાનાં અનેકમાંનું એક પ્રાયશ્ચિત્ત છે.

સુધારાનો કાર્યક્રમ

ઉદ્ધાર કેનો ?

અસ્પૃશ્યતાનિવારણ સંઘની સભામાં હાજરી આપનાર મિત્રોમાંથી એકે મને એક પ્રશ્નમાળા આપી હતી. એ પ્રશ્નોમાં એમણે દલીલો પણ વણી દીધેલી હતી. સંક્ષેપને ખાતર હું આ સવાલોમાંથી સૌથી મહત્વના એક પત્રના રૂપમાં નીચે આપું છું:

“સંઘ આપની સૂચનાથી અસ્પૃશ્યતાનિવારણનો કાર્યક્રમ પાર પાડવાને રચપાયો છે, તેથી કાર્યકર્તાઓ આપની પાસેથી ચોક્કસ માર્ગદર્શનની અપેક્ષા રાખે એ સ્વાભાવિક છે. ત્યારે મને પહેલો સવાલ આ સૂઝે છે: કાર્યકર્તાઓએ સુધારકો બની હરિજનોના ઉદ્ધારનું કામ કરવાનું છે કે પોતાના ઉદ્ધારનું? પોતાના ઉદ્ધારનું કામ કરવાનું હોય તો સર્વણ હિંદુઓમાં જ કામ કરવા પર વધુમાં વધુ ભાર મુકાવો ભેદ્યો, અને એમ હોય તો એ કામ કેવી રીતે કરાય?”

આ બ્યાપક પ્રશ્ન છે. અને એનો જવાબ આપતાં આ મિત્રે ઉલ્લેખા મુખ્ય મુદ્દા હું ચર્ચી શકીશ એવી આશા છે. મેં ફરીફરીને સ્પષ્ટ શબ્દોમાં કહ્યું છે કે સર્વણ હિંદુઓ પાપી છે, ને તેમણે હરિજનો સામે પાપ કર્યું છે. હરિજનોની અસારની દશા માટે સર્વણ હિંદુઓ જવાબદાર છે, એટલે તેઓ

હરિજનોની પીઠ પરથી અસ્પૃશ્યતાનો બોળે ઉઠાવી લઈને પોતાનાં પાપનો પરતાવો કરી આત્મશુદ્ધિ કરે કે તરત જ આપણે હરિજનોમાં સંપૂર્ણ પરિવર્તન થયેલું જોઈશું. તેઓ જિંદગીભરની ટેવો એકાએક છોડી દેશે એવું નથી, પણ એ ટેવો છોડવાને તેઓ જ્ઞાનપૂર્વક પ્રયત્ન કરશે, અને સવર્ણ હિંદુઓ એમને એ ટેવો છોડવામાં સર્વત્ર સહાયતા આપશે. એક કુટુંબના દલિત સભ્યો જાલિમોની સાથે પુનર્મિલન પામે અને તેની ટૂંક અનુભવે, અને જાલિમો તેમને જાણે તેઓ કદી છૂટા પડ્યા જ ન હોય એવી રીતે અપનાવે એના જેવું આ થશે. એ પરિણામ આવતાં કેટલોક વખત લાગશે એનું દુઃખદ ભાન મને છે, પણ જો આપણામાંથી કેટલાક સમજપૂર્વક સાચું વલણ ન ધારણ કરે તો એ પરિણામ કદી આવવાનું નથી.

બિનશરતે અપનાવો

ઉદાર વિચારના કાર્યકર્તાઓમાં પણ મેં ઘણીવાર કહેવાતું સાંભળ્યું છે કે હરિજનો પોતાની કુટોવો છોડે, કેળવણી પામે અને સ્વચ્છ જીવન ગાળતા થાય ત્યારે જ અસ્પૃશ્યતા જવી જોઈએ. આમ કહેનારાઓ સાવ ભૂલી જાય છે કે હરિજનો ‘અસ્પૃશ્ય’ રહે ત્યાંસુધી આ વસ્તુઓ કરવા ઇચ્છે તોયે નહિ કરી શકે. તેઓ એ પણ ભૂલી જાય છે કે કેટલાક હરિજનો સ્વચ્છ રહેણી રાખે છે તેમને સવર્ણ હિંદુઓ સમાનભાવે આવકાર આપતા નથી. અને તેમનામાંના સારામાં સારા માણસોને જીવનની સામાન્ય સુખસગવડે, અને સવર્ણ હિંદુઓ સાથેના રોજના સંસર્ગથી અળગા રાખવામાં આવે છે. તેઓ અંતજ જન્મ્યા એટલા જ કારણે તેમને જીવનભરના દાસ ગણવામાં આવે છે, અને રીતભાતના ફેરફાર કે બીજા કોઈ પણ કારણે એ દાસપણામાં ઘટાડો થઈ શકતો નથી. તેથી હરિજનોને સારી રહેણી રાખવા પ્રેરનાર કારણ જ રહેતું નથી; ક્યાંથી રહે ? એટલે આ અનિષ્ટને દૂર કરવાનો અને તેમનામાં મનુષ્ય તરીકેનું સ્વાભિમાન ઉત્પન્ન કરવાનો એક જ રસ્તો એ છે કે સવર્ણ હિંદુઓ પહેલાં તો તેમને બિનશરતે અપનાવે. પછી જ તેમની સ્થિતિમાં મોટા પ્રમાણમાં પરિવર્તન થઈ શકે.

તેથી સવર્ણોના મત કેળવવાના અને ભેગા કરવાના પ્રયત્ન અદિલનને કાર્યક્રમમાં સૌથી પ્રથમ અને અગ્રસ્થાન અપાવું જોઈએ. આ કામ ભારેમાં ભારે વેગથી ધેરધેર પહોંચી જઈને અને દેશમાં આ વિષયના સાહિત્યનું પૂર ફેલાવીને કરી શકાય. મારા મત પ્રમાણે અસ્પૃશ્યતા એ અસહ્યતા જેટલું જ સ્વયંસિદ્ધ પાપ છે. આ કથનને શાસ્ત્રોના ટેકાની જરૂર નથી. છતાં કેવળ જન્મને કારણે અસ્પૃશ્યતાનું સમર્થન કરવા માટે શાસ્ત્રોની મદદ લેનારા વિદ્વાનોનો એક વર્ગ પડ્યો છે, તેથી કાર્યકર્તાઓ સુધારાપક્ષના સાહિત્યથી સજ્જ રહે એ સારું છે. શાસ્ત્રના લોકોનો એક એવો વર્ગ વધતો જાય છે જે આગ્રહપૂર્વક એ મત ધરાવે છે કે આજે જે અસ્પૃશ્યતા મનાય છે તે પળાય છે તેને માટે શાસ્ત્રોમાં ખિલકુલ આધાર નથી. આ પ્રચારકાર્ય એવા કાર્યકર્તાઓને સોંપાવું જોઈએ જેઓ ચારિત્રવાન હોય, જેઓ અપમાનથી સહેજે ખળભળી ન ઊઠે એવા હોય, જેમનામાં સામી દલીલો સાંભળવાની ધીરજ અને તેના રદિયા આપવાની ચતુરાઈ હોય.

ઔચ્છિક ત્યાગ

ધાર્મિક સુધારાની હિલચાલમાં કોઈ પણ જાતના બળાતકારને જરાયે અવકાશ નથી. આમ જાતે મત ભેગા કરતાં જો એમ જણાઈ આવે કે હિંદુઓના મોટા ભાગને અસ્પૃશ્યતામાં કશું પાપ જણાતું નથી, અને તેઓ ખીછ રીતે પણ એને દૂર કરવાની અને હરિજનોનો દરજ્જો ચડાવવાની વિરુદ્ધ છે, તો સુધારકોએ દૈવેચ્છાને માથે ચડાવવી પડશે. પછી તેમણે બહુમતીની સામે ચિડાયા વિના જાતે કષ્ટ વેઠીને બતાવી આપવું પડશે કે તેમની વાત સાચી છે ને બહુમતીની ખોટી છે. આ કરવાનો ઉત્તમ ઉપાય એ છે કે તેઓ હરિજનો સાથે એકતા સાધે અને જે હકો અને સગવડો આજે હરિજનોને મળતાં નથી તેનો પોતે સ્વેચ્છાએ ત્યાગ કરે. સ્ત્રીપુરુષોના એ મોટા સમુદાયના આવા ભાગથી જ

હરિજનોમાં આશાનો સંચાર થશે, અને તેમની પોતાની નજરમાં તેમની કિંમત વધશે, અને તેમને સુધરવાનો પ્રયત્ન કરવાનું ઉત્તેજન મળશે.

દાતા નહિ, દેણદાર

સવર્ણોમાં સૌથી અસરકારક કામ આ થઈ શકે. તેમને કુટુંબદીઠ ઓછામાં ઓછો એક હરિજન કુટુંબી તરીકે કે ધરના નોકર તરીકે રાખવાને સમજવવા જોઈએ. સંસ્કારી કુટુંબોમાં ઓછામાં ઓછા એક અતિથિ વિના ભોજન ન કરવાની પ્રાચીન હિંદુ પ્રથા છે. આજકાલ તો આના પાલન કરતાં લંગ જ વધારે થાય છે. આને પંચમહાયજ્ઞમાંનો એક ગણેલો છે. એક હરિજનને ભોજનમાં સાથે રાખવો એના કરતાં આ યજ્ઞ કરવાની સારી રીત હું કહી શકતો નથી. આને સહભોજન માનવાની ભૂલ ન થવી જોઈએ. મારે મન સહભોજનનો અર્થ એ છે કે આપણા ખોરાકને જેઓ અડી શકે તે જેમના ખોરાકને આપણે અડી શકીએ તેમની સાથે બેસીને જમવું તે. પણ એકબીજાને સ્પર્શ કર્યા વિના એક છાપરા તળે સાથે બેસીને જમવું એ સહભોજન નથી. હરિજનોની 'અસ્પૃશ્યતા' દૂર થાય તો બીજા વર્ણોના જેટલી જ છૂટથી તેમને કુટુંબમાં જમાડવામાં કશો વાંધો ન હોઈ શકે.

વળી એવા અસંખ્ય ઉત્સવો, મેળાવડાઓ અને ધર્મવિધિઓ છે જેમાં સવર્ણો હરિજનોને કદી નોતરતા નથી. તેમનાં ઘર ને ધરનાં બીજાં પશુ તેમનાં સુખદુઃખમાં લાગ લઈ શકે, પણ હરિજનો ન લઈ શકે. અને જો લઈ શકે તો તે એવે પ્રસંગે જ્યારે એમને તીખાશયી યાદ કરાવવામાં આવે છે કે તેઓ સવર્ણોની હારનાં માનવી નથી.

સવર્ણ હિંદુઓ પોતાનું પાપ ધૂએ એને માટે તેમનામાં જે જાતનાં પ્રચાર અને કામ થઈ શકે તે થવાં જોઈએ તેનાં થોડાક દૃષ્ટાંતો જ મેં બતાવ્યાં છે. પણ જેમ કુટુંબમાંથી બહિષ્કૃત કરેલાને પાછો બોલાવવામાં આવે છે ત્યારે તેની ખાસ સારવાર અને કાળજી રાખવામાં આવે છે, તેવી રીતે સવર્ણ હિંદુઓ હરિજનોમાં કામ કરશે. જ્યારે તેમનામાં પોતાના પાપનું ભાન

ખરેખર જગશે સારે તેઓ હરિજનો પાસે શિક્ષક કે દાતા તરીકે નહિ જાય, પણ દેવાદાર માણસ લેણદારની પાસે પોતાનું દેવું ચૂકવવા જાય એવી રીતે જશે. અને એ નમ્રભાવથી તેઓ હરિજનોને ને તેમનાં બાળકોને શિક્ષણ આપશે અને બીજી દરેક રીતે બનતી મદદ આપશે.

અધીરાઈ જોઈએ

એમ કહેવામાં આવ્યું છે કે જો આ રચનાત્મક કાર્યક્રમ ઉપાડી લેવામાં આવે તો તે એટલો ખરચાળ ને એટલો લાંબોલય નીવડે કે તેથી તાત્કાલિક લાભ ન થાય. જો એ મૂંઝીલર સુધારકાએ પાર પાડવાનો નોખો જ કાર્યક્રમ હોય તો એમ બને ખરું. પણ જો એને આત્મશુદ્ધિના કાર્યક્રમનું એક અંગ બનાવવામાં આવે તો એ જીવું જ રૂપ ધારણ કરે છે. આડની કિંમત જેમ તેના ક્ષણ પરથી થાય છે તે જ રીતે સવર્ણોના હૃદયપરિવર્તનની કિંમત તેનાં પરિણામો પરથી અંકાવાની છે. તેથી, પોતે દિવસમાં પાંચ હરિજનોનો સ્પર્શ કર્યો કે એક હરિજનને જમાડ્યો એટલું કહી શકે એટલું તેમને માટે પૂરતું નથી. તેમનામાં નવા જન્મેલા હરિજનપ્રેમને લીધે તેઓ આ ઉપેક્ષિત માનવજીવોને બની શકે એટલી બધી મદદ કરવાને અધીરા બની જવા જોઈએ. આખરે તો હરિજનોને પોતાને હિંદુધર્મની નવી જાગૃતિની અસર અનુભવવાની છે; અને જ્યાં સુધી સવર્ણો જીવનના પ્રત્યેક ક્ષેત્રમાં ને પ્રત્યેક પ્રવૃત્તિમાં તેમના સંસર્ગમાં ન આવે ત્યાંસુધી તેઓ એ અસર અનુભવી શકવાના નથી. જો આ જાગૃતિ સાર્વત્રિક હોય તો આ રચનાત્મક કાર્યક્રમ ખરચાળ નહિ નીવડે. સ્થાનિક સ્વયંસેવકો પોતપોતાના લક્ષ્યાંક કામ કરે તેમને મહેનતાણાની કશી જરૂર ન હોય. અને જો આ જાગૃતિ સાર્વત્રિક ન હોય તો રચનાત્મક કાર્યક્રમ ચલાવવાની કાર્યકર્તાઓની બેવડી ફરજ થઈ પડે છે. તેથી ધીમે હોય કે વેગવાન, ખરચાળ હોય કે બિનખરચાળ, પણ એ સંઘની પ્રવૃત્તિઓનું એક અંગ ગણાવો જ જોઈએ. તમામ હરિજન બાળકોને અથવા ડાકટરી મદદની જરૂરવાળાં તમામ બીમાર-હરિજનોને

તે કદાચ ન પહોંચી શકે, પણ એ દિશામાં જે કંઈ કરવામાં આવશે તે કીમતી ગણાશે અને જે વધુ કામ થવાનું છે તેની આગાહીરૂપ નીવડશે. વળી પૈસાનાં ધન કેટલાં મળે છે તે પરથી સર્વળું હિંદુઓએ યુગધર્મને કેટલો ઓળખ્યો છે એનું માપ નીકળશે.

મંદિરપ્રવેશ

આ કાર્યક્રમમાં મંદિરપ્રવેશનું સ્થાન સૌથી મહત્વનું છે; કેમકે જ્યારે અસંખ્ય જાહેર મંદિરો હરિજનોને માટે ખુલ્લાં થશે ત્યારે તેમને તત્કાળ પોતાને માટે નવયુગનો ઉદય થતો દેખાશે. પોતે એકવાર સમાજના અહિંસૃત હતા એ તેઓ ભૂલી જશે. મંદિરોમાં પરસ્પરના સંસર્ગથી જ તેમનાં દષ્ટિ અને જીવનમાં ફેરફાર થશે. તેઓ પોતાની ખૂરી ટેવો છોડી દેશે. પણ કેટલાક પત્રલેખકો કહે છે: આજે મંદિરોની શી કિંમત છે? તે અનાચારનાં ધામ છે ને ત્યાં સર્વ પ્રકારનું દુરાચરણ ચાલે છે. મારી પાસે એક કાપડી છે તેમાં એક બહેનનો કાગળ છે. તેમાં એક પ્રખ્યાત મંદિરમાં જે ચાલી રહેલું છે તેનો ખેહૂદો ચિતાર છે. આ પ્રસિદ્ધ તીર્થોમાંનાં કેટલાકની સામે જે આરોપો મૂકવામાં આવ્યા છે તે કેટલે અંશે સાચા છે એની મને ખબર નથી. મંદિરો જ્યારે બંધાયાં ત્યારે જેવાં હશે તેવાં અત્યારે નથી એમાં તો કશી શંકા નથી. મંદિરોનો સુધારો એ જ એક સ્વતંત્ર વિષય છે. મંદિરોનો અધઃપાત એ હરિજનોને એમાં પ્રવેશ ન આપવાનું વાજબી કારણ ન ગણાય. હું એટલું જાણું છું કે મંદિરમાં જનારા ગરીબ લોકોના બહુ મોટા સમુદાયને એમાં ચાલતા ભ્રષ્ટાચારનો સ્પર્શ નથી થતો; અને પ્રસિદ્ધ મંદિરો વિષે ગમે તે વાત સાચી હોય પણ એ ગામડાંનાં મંદિરો વિષે સાચી નથી જ. ગામડાંના મંદિરો ગ્રામવાસીઓને માટે આશ્રયસ્થાન હતાં ને હવે પણ છે. હિંદુ ગ્રામવાસીઓની જીવનવ્યવસ્થા મંદિર વિના ચાલતી કલ્પવી મુશ્કેલ છે. હિંદુ કુટુંબમાં જન્મ હોય, મરણ હોય કે વિવાહ હોય, તેમાં મંદિર આગળ

પડતો ભાગ ભજવે છે. એટલે મંદિર જેવું હોય તેવું, તેમાં હરિજનોને પ્રવેશ મળવો જ જોઈએ.

પણ ખીજ એક લાઈ કહે છે: “હરિજનો અમુક નિયમો—જેમકે સ્વચ્છતા—પાળે જ એવો આગ્રહ આપ નહિ રાખો તો મંદિરોની અસારે જ પડપડુ થઈ રહેલી પ્રતિષ્ઠાને આપ ધક્કો પહોંચાડશો.” મને એવી કશી આપત્તિનો ભય નથી. મેં તો કહ્યું છે કે ખીજ દરેક હિંદુ પૂજકને ભાગ્ય ન પડતી હોય એવી એક ખાસ શરત હરિજનોના પ્રવેશ માટે ન મૂકી શકાય. ડૉ. ભગવાનદાસે સૂચના કરી છે કે માણસને અવિચારીપણે જન્મને કારણે અસ્પૃશ્ય ગણવાને બદલે બાહ્ય આચારને કારણે અસ્પૃશ્ય ગણવો જોઈએ. અંતરની સ્વચ્છતાનું તો નિયમન ન થઈ શકે, પણ બાહ્ય આચારનું નિયમન થઈ શકે છે. અને તેથી જેમની ટેવો ગંદી હોય, જેઓ નાહુલા કે સુધ્ધ ન હોય, જેમણે ઘર પીધેલો હોય તેઓ સ્વચ્છ થાય ત્યાં-સુધી અસ્વચ્છ ગણાવા જોઈએ. એમ તો દુનિયાભરના સભ્ય સમાજમાં માણસ ગમે તે કારણે અસ્વચ્છ દશામાં હોય ત્યાંસુધી અસ્પૃશ્ય ગણાય છે. પણ સ્વચ્છતાનો હાઉ બનાવીને સર્વણ હિંદુઓએ હરિજનોનું ચડેલું ઋણ ચૂકવવામાં વિલંબ ન કરવો જોઈએ. તેથી પ્રથમ પગથિયું એ છે કે તેઓ જેવા છે તેવા તેમને અપનાવવા. માત્ર જે સામાન્ય નિયમો આ ખાસ પ્રસંગને માટે ધડી કાઢેલા ન હોય પણ સુધારે થતા પહેલાં પ્રચલિત હોય તેટલાની જ મર્યાદા રાખવી. હરિજનોની સ્વતંત્રતા પ્રામાણિકપણે બહાર કરવામાં આવે અને સુસ્થાપિત કરવામાં આવે પછી નવા નિયમો અવશ્ય ધડી શકાય.

વચનપાલનનો સવાલ

અચૂક કસોટી

મંદિરપ્રવેશના સવાલને ડૉ. આંખેડકર જેવો નહોતો ગણે છે તેવો હું નથી ગણતો. મારા મત પ્રમાણે, રૂઢિચુસ્ત હિંદુ માનસે યુગધર્મને ઓળખ્યો છે કે નહિ અને હિંદુધર્મને કપાળેથી અસ્પૃશ્યતાની ડાળી ટીલી ભૂંસી નાંખવાને તે તૈયાર છે કે નહિ એની આ અચૂક કસોટી છે. મને લાગે છે કે હરિજનોને સવર્ણ હિંદુઓના જેટલી જ છૂટચી તમામ જાહેર મંદિરોમાં દાખલ કરવામાં આવે એની હિંદુ આમવર્ગના તેમજ હરિજનોના મન પર જેટલી અસર પડશે તેટલી ખીજ કશાની નહિ પડે. ડૉ. આંખેડકર આને વિષે પ્રમાણમાં ઉદાસીન છે એ હું સમજી શકું છું. પણ હું હરિજનોના થોડાક સંસ્કારી માણસોનો વિચાર નથી કરતો પણ અસંસ્કારી મૂળા સમઘયનો વિચાર કરું છું. ગમે તેમ તોયે હિંદુ મંદિરો આમવર્ગના જીવનમાં ભારેમાં ભારે મહત્ત્વનો ભાગ ભજવે છે. અને હું આખી જિંદગી

* મંદિરપ્રવેશ એ ગાંધીજીને જિંદગી જોખમમાં નાંખવા જેવો મહત્ત્વનો સવાલ નથી એમ ડૉ. આંખેડકરે જાહેરમાં કહેલું તેને વિષે એસોશિયેટેડ પ્રેસના પ્રતિનિધિએ ગાંધીજીને પ્રશ્ન કરેલો તેનો જવાબ.

અજ્ઞાનમાં અજ્ઞાન અને દલિતમાં દલિતની સાથે એકતા સાધવાનો પ્રયત્ન કરનારો રહ્યો, એટલે જ્યાંસુધી હિંદુ સમાજના ‘અહિંસૃતો’ને માટે તમામ મંદિરો ખુલાં ન થાય ત્યાંસુધી મને સંતોષ નહિ થાય.

પણ આનો અર્થ એવો નથી કે હરિજનોને જે બીજી હાડમારીઓ વેઠવી પડે છે તેની હું કોઈ પણ રીતે ઉપેક્ષા કરું છું. એને વિષેની મારી લાગણી ડૉ. આંબેડકરના જેટલી જ તીવ્ર છે. માત્ર મને એમ લાગે છે કે આ બદીનાં મૂળ એટલાં ઊંડાં ગયેલાં છે કે આપણે જુદીજુદી હાડમારીઓ વચ્ચે પસંદગી ન કરવી જોઈએ, પણ બધીનો એકસામટો નિકાલ કરવા મથવું જોઈએ. અસ્પૃશ્યતાનિવારણ સંઘ સાથે હું જે પત્રવ્યવહાર ચલાવી રહ્યો છું તેનો સાર પણ એ જ છે. ગુરુવાયુરનો સવાલ અકરમાત મારી સામે આવી પડ્યો છે અને મારી પાસે બીજો રસ્તો જ રહ્યો નથી. શ્રી. કેલરપન મારા મત પ્રમાણે ભારતવર્ષના સારામાં સારા મૂક સેવકોમાંના એક છે. તેમને ગમે ત્યારે પ્રતિષ્ઠિત પદ મળી શકે એમ હતું. મલબારના એ જાણીતા લોકસેવક છે. પણ એમણે જાણીજોઈને ‘દૂરિત’ અને ‘અસ્પૃશ્ય’ લોકોની સેવામાં અંપલાવ્યું. વાઈકેમ સલાગ્રહ વખતે એમની સાથે કામ કરવાનાં આનંદ અને માન મને મળેલાં. ત્યારપહેલાં લાંબા વખતથી અને ત્યારપછી એમણે દલિત વર્ગની ઉન્નતિ પાછળ પોતાનું જીવન રેખ્યું છે. પ્રજા જાણે છે કે લાંબો વખત રાહ જોયા પછી ગુરુવાયુરનું મંદિર હરિજનો માટે ખોલાવવાના પ્રયત્નમાં પ્રાણાર્પણ કરવાનો તેમણે અડગ નિર્ધાર કર્યો હતો.

શ્રદ્ધાની વેદી પર

પણ મને એમના અપવાસમાં એક તુટી જણાઈ અને તે મેં તરત જ તેમને ખતાવી, અને તેમને વિજય હાથવેતમાં જણાતો હતો છતાં તેમણે ઉદારતાથી મારી વાત માની ને હાથમાં આવેલી જીત જતી કરી, પોતાનું પગલું પાછું ખેંચ્યું, અને અપવાસ મોકૂફ રાખ્યો. મેં જ્યારે

એમને તાર ક્યો ત્યારે હું વચનથી બંધાયો કે જો એમણે આપેલી ત્રણ મહિનાની નોટીસ પૂરી થયે એમને ફરી અપવાસ કરવો પડે તો હું તેમની સાથે અપવાસ કરીશ.* હવે જો હું પાછી પાની કરું અને કેલિફોર્નિયા ત્યાં જાય તે થવા દઉં તો હું હિંદુસ્તાનના સેવક તરીકે તેમજ સાથી તરીકે નાલાયક દૂરું. પણ આમાં એક સાથીની જિંદગીને મારી પોતાની શાખ કરતાં ખીછ મોટી વસ્તુ છે. દરેક જણ કમ્પ્લેક્સ છે કે હરિજનોનો સવાલ અત્યારે જ ઉકેલાવો જોઈએ, નહિ તો કદી નહિ—આજમાં આજું અત્યારની પેઢીની હયાતીમાં કે ભવિષ્યની અનેક પેઢીઓ સુધી તો નહિ જ ઉકેલાય. એવાં હજારો સ્ત્રીપુરુષો છે જેઓ હિંદુધર્મને એટલા જ કારણે વળગી રહ્યાં છે કે તેમની માન્યતા પ્રમાણે હિંદુધર્મમાં માનસિક, નૈતિક અને આધ્યાત્મિક વિકાસને માટે પૂરેપૂરો અવકાશ છે. લગભગ ચાર કરોડ મનુષ્યોની સામે મૂકેલો આ પાપી પ્રતિબંધ હિંદુધર્મના એ દાવાની સામે એક કાયમનું પ્રદર્શન છે. મારા જેવા માણસો માને છે કે અસ્પૃશ્યતા હિંદુધર્મનું અંગ નથી. તે ‘અદેકરું

* અહીં જે ત્રીનો ઉલ્લેખ છે તેનો ખુલાસો ગાંધીજીએ શ્રી. કેલિફોર્નિયા મોકલેલા નીચેના બે તાર પરથી થશે:

ચરવડા, સપ્ટેમ્બર ૨૯.

“ઝામોરીન મને તારથી કહે છે કે મારે તમને કેટલાક મહિના માટે અપવાસ મોકૂફ રાખવાને વીનવવા. તે કહે છે કે અત્યારે હરિજનોને પ્રવેશ આપવાથી જૂના વિચારના લોકોનો અંતરાત્મા ડુભાય અને એવી રીતે એમને દૂલવવા એ બળાત્કાર ગણાય. તમે અંતરને પૂછી જુઓ કે આ પ્રવૃત્તિ કારણે તમને અપવાસ મોકૂફ રાખવાનો અવકાશ છે કે નહિ? અને ઝામોરીનના તારની દૃષ્ટિએ તમે આ અંતિમ પગલાની પૂરતી નોટીસ આપેલી કે નહિ?”

ચરવડા, અક્ટોબર ૨.

“તમારો તાર મળ્યો. તાત્કાલિક પરિણામની આશા હોય તેની નિર્ણય પર અસર ન થવી જોઈએ. કેવળ ધર્મની દૃષ્ટિએ હું મારો અભિપ્રાય ફરી જણાવું છું કે તમારે અપવાસ મોકૂફ રાખવો અને મારા તારમાં જણાવ્યા પ્રમાણે નોટીસ આપવી. ઈશ્વર સાક્ષ કરશે તો હું એ બોલમાં ભાગ પડાવીશ. સંમતિનો તાર મોકલો.”

અંગ' છે. પણ જો એથી ઊલટી સ્થિતિ જણાય અને જો હિંદુ આંમવર્ગનું માનસ ખરેખર અસ્પૃશ્યતાને સંધરવા માગતું હોય તો મારા જેવા સુધારકોને માટે પોતાની શ્રદ્ધાની વેદી પર આત્મબલિદાન આપ્યા વગર ખીજો રસ્તો રહેતો નથી.

અંતિમ બલિદાન

આવો અપવાસ આપધાતમાં ખપે એ મહેણું હું ધીરજથી અને શાંતિથી સાંભળી રહ્યો છું. હું એને આપધાત માનતો નથી. ઊલટું જ્યારે ખીજા તમામ પ્રયત્નો સાવ નિષ્ફળ નીવડે ત્યારે જાંડી ધર્મશ્રદ્ધાવાળા માણસોને માટે આ અંતિમ બલિદાન સિવાય આત્માની મુક્તિનું ખીજું દ્વાર રહેતું નથી તેથી મારા મત પ્રમાણે મેં હિંદુધર્મને સારુ જે દાવો કર્યો છે તેની આ આકરી કસોટી છે. અને જે વચન મેં ગોળમેજી પરિપક્વમાં કહેલું તે જ અહીં ફરી કહું છું કે જો અસ્પૃશ્યતા જીવે તો હિંદુધર્મ મરી જશે, અને જો હિંદુધર્મને જીવવું હોય તો અસ્પૃશ્યતાને મરવું પડશે. અને આજે હું હિંમતભેર કહું છું કે હિંદુસ્તાનમાં હજારો નહિ તો સેંકડો સ્ત્રીપુરુષો એવાં છે જેઓ કેલપનની ને મારી પેઠે પ્રાણની આહુતિ આપીને સિદ્ધ કરવા તૈયાર છે કે હિંદુધર્મ એ સાંકડો વાડો કે સંપ્રદાય નથી, પણ જીવતોગમતો ધર્મ છે, અને કડકમાં કડક અંતરાત્માને, જાંડામાં જાંડા વિચારકને, અને મહાનમાં મહાન સંતને તૃપ્તિ અને શાંતિ આપવાને સમર્થ છે.

અપવાસ અને મંદિરપ્રવેશ

દૂસ્તીનો ધર્મ

સ૦—ગુરુવાયુરના પ્રશ્ન વિષે આપે જે અપવાસ કરવા ધાર્યો છે તેનાં કારણ સમજાવશો ?

જ૦—મારો આગામી અપવાસ શ્રી. કેલપ્પનના અપવાસ પર આધાર રાખે છે. સ્વતંત્ર રીતે મારે અપવાસ આદરવો પડે એવા સંજોગો હું કદપી શકું છું. ધારો કે ન કરે નારાયણ ને કેલપ્પનનો દેહ પડે તો મારે એ અપવાસ પાર પાડવો પડે. મેં તો એક અંતિમ ઉદ્ધરણ લીધું છે. સાધારણ સંજોગોમાં કેલપ્પનથી સ્વતંત્રપણે અપવાસ આદરવાની મારી અપેક્ષા નથી.

સ૦—શ્રી. કેલપ્પનને જે એવો સંતોષ થાય કે ખરી દિશામાં પગલાં લેવાઈ રહ્યાં છે, અને થોડા વખતમાં, બરાબર જન્યુઆરીની ૧લીએ નહિ પણ માત્ર કે એક બે અઠવાડિયાં મોડું, મંદિર ખૂલ્યા વિના નહિ રહે, તો પછી આપ કેવું વલણ લેશો ?

* તા. ૧૨મી નવેમ્બરે મદ્રાસના ‘હિંદુ’ પત્રના પ્રતિનિધિને ગાંધીજીએ આપેલી મુલાકાતમાં થયેલી પ્રત્નોત્તરી.

જૌ—ધારે કે કેલપન એવા નિર્ણય પર આવે તો તેમણે મારી જોડે ચર્ચા કરવી પડશે તે અપવાસનો પ્રસંગ નથી એવી મારી ખાતરી કરી આપવી પડશે. હું તમને કહું કે કેલપન કદી એવું કહે એમ હું માનતો જ નથી. પણ માનો કે કેલપન ચાતરી જાય અને ઈશ્વર અને મનુષ્યને સાક્ષી રાખીને લીધેલી પ્રતિજ્ઞામાંથી છટકવા માગે—જો એવી સહેજ પણ શંકા આવે તો હું તેમને કહીશ કે મારી શુદ્ધિને સંતોષ આપો. પણ મેં હમેશાં કેલપનને અચળ નિર્ધારવાળા અને સત્કાર્યમાં અડગ રહેનારા માન્યા છે.

સૌ—આપના સ્વભાવ પ્રમાણે આપે અપવાસનો નિશ્ચય કરતા પહેલાં ગુરુવાયુર મંદિરપ્રવેશના સવાલની બધી વિગતો તપાસેલી ખરી ?

જૌ—સવાલની બધી વિગતો તપાસ્યાનો યોગ હું ન કરી શકું. કેલપને એ તપાસી હશે એવો મેં સંપૂર્ણ વિશ્વાસ રાખ્યો છે; જોકે સામાન્ય રીતે હંરિજનો માટે મંદિરો ખુલાં મુકાવવાનો દાવો સાચો છે એવી મારા મનની ખાતરી મેં અવશ્ય કરી લીધી છે. પણ ઈર્ષ મને પૂછે કે ગુરુવાયુરના મંદિરના દ્વરેટનો દસ્તાવેજ હોય તો તે તમે જોયો છે? અથવા એ પ્રસિદ્ધ દેવાલયના વહીવટની ચાલી આવતી પ્રથાની તમે બારીકાઈથી તપાસ કરી છે? તો મારે મારું અજ્ઞાન કબૂલ કરવું પડે.

સૌ—ઝામોરીનનો 'હિંદુ' પત્રમાં ૭ મી નવેમ્બરે પ્રસિદ્ધ થયેલો છેલ્લો પત્ર આપે જોયો છે? એમાં ઝામોરીને કહ્યું છે કે કેલપને અપવાસ શરૂ કર્યો ત્યારે પોતે તેમને બોળાધરી આપેલી કે કેલપન જો અપવાસ છોડે તો પોતે આ સવાલની તપાસ કરશે; પણ કેલપને એ વાતને તરછોડી કાઢી અને અપવાસ ચાલુ રાખ્યો, એટલે હવે પોતે પેલી બોળાધરીથી બંધાયેલા નથી.

જૌ—ઝામોરીને કેલપન પર અવિવેકનો આરોપ મૂક્યો છે ને એ કારણે પોતે આપેલી બોળાધરી પાર પાડવાની ના પાડી છે, એ વસ્તુ સમજી

જ નથી શકાતી. એ જોળાધરી એમણે કેલખનને આપેલી એ સાચું; પણ એ જોળાધરી પ્રળને પણ આપેલી ગણાય, ને એનો અર્થ એ થયો કે ઝામોરીને એવું જાહેર કર્યું કે પોતે આનો તોડ કાઢવાના તમામ પ્રયાસો કરવાના પોતાના ધર્મ વિષે જાગૃત છે. હું માનું છું કે કેલખનનું વર્તન ગમે તેવું હોય તોયે ઝામોરીન જવાબદાર માણસ તરીકે અને ટ્રસ્ટી તરીકે એ જોળાધરીનું પાલન કરવા બંધાયેલા છે. હિંદુ મંદિરના ટ્રસ્ટીએ માત્ર રૂઢિની કે અમુક એક વર્ગના ખાસ હકોની રક્ષા કરવાની નથી પણ ખુદ હિંદુધર્મની શુદ્ધિની રક્ષા કરવાની છે, અને હિંદુઓની પ્રતિદિન વિકાસ પામતી આધ્યાત્મિક આકાંક્ષાઓને સંતોષવાની છે. એવા ટ્રસ્ટીને કોઈ એક કે અનેક માણસ પોતાની સામે કંઈ કહ્યું તેથી અસ્વસ્થ થયે ન પાલવે. અને કાયદાના સવાલને વિષે ઝામોરીનની વાત હું જાણું છું, પણ કાયદાની મુશ્કેલીઓ જ્યારે મોટા નૈતિક સુધારાની આડે આવતી હોય ત્યારે તેની સામે લડવું જોઈએ ને તેને હૂર કરવી જોઈએ. તેથી ઝામોરીન કે ખીજે કોઈ માણસ મંદિર ખોલવાની સામે કાયદાની મુશ્કેલીઓ રજૂ કરે તો એ સંતોષકારક જવાબ ન ગણાય. જે પ્રજામત નીતિધર્મની દૃષ્ટિએ વાજબી હોય તો ઝામોરીન જેવા ટ્રસ્ટીએ પ્રજાની એ નૈતિક માગણીને સંતોષતાં જે કાયદાનાં વિધનો આડે આવતાં હોય તે હૂર કરવાં જોઈએ.

અપવાસ મોકૂફ રહે ?

સ૦—હરિજનોના મંદિરપ્રવેશ માટે કાયદામાં સુધારો કરવાના પ્રયત્નો થાય છતાં ૧લી જાન્યુઆરી પહેલાં ધારાસભાને બિલ પસાર કરવાનો વખત ન મળે તો આપ અપવાસ મોકૂફ રાખો ખરા ?

જ૦—ધારો કે ૧લી જાન્યુઆરી પહેલાં કાયદામાં સુધારો કરવો સર્વથા અશક્ય થઈ જાય તો અપવાસ મોકૂફ રાખવાનું એ પૂરતું કારણ ગણાય. એમાં એટલું તો માની જ લીધેલું છે કે જેટલાં પગલાં લઈ શકાય એટલાં લેવાયાં હોય, અને માણસથી કહી શકાય ત્યાંસુધી કાયદો પસાર થવાનો

પૂરેપૂરે સંભવ હોય. એમાં વળી એ પણ માની લીધેલું છે કે બ્રજ, મંદિરના ટ્રસ્ટીઓ અને બધા એકમત થયા હોય.

સ૦—આપ રૂઢિચુસ્ત સનાતનીઓને મળવા બોલાવો અને આ સવાલનો સલાહસંપંથી નિકાલ આણવાનો પ્રયત્ન કરો, એ સૂચના પર આપ વિચાર કરો ખરા ?

જ૦—કોઈ પણ મહાજનોના મંડળને મારી પાસે બોલાવવામાં હું અવિનય ગણું. એમના પ્રત્યેના આદરને લીધે હું કહું છું કે હું એમને ન બોલાવું. હું આ લોકોને મળવા બોલાવતો નથી એનું કારણ એ નથી કે હું એમને મળવા માગતો નથી, પણ મને લાગે છે કે એમની પાસે મને કહેવાળેલું કશું ન હોય. એમના દરજ્જા વિષેના આદરને લીધે હું તેમને બોલાવતો નથી. પણ હું માત્ર આમંત્રણ મોકલું તો તેઓ ખુશીથી આવે એમ મને જણાય, તો એવું આમંત્રણ મોકલતાં મન કરો સંપ્રત્ય ન થાય.

મંદિરપ્રવેશની મર્યાદા

સ૦—કેટલાક લોકો મંદિરપ્રવેશની હિલચાલ પ્રત્યે સહાનુભૂતિ ધરાવે છે, અને છતાં જૂતા વિચારના સનાતનીઓની લાગણીને પણ માન આપવા માગે છે. એ લાગણી એવી છે કે હરિજનોને ધ્વજસ્તંભ સુધી જવા દેવા અને હિસવને દિવસે મૂર્તિને દર્શન માટે ત્યાં આણવી. આને વિષે આપનો શો મત છે ?

જ૦—આ હિલચાલ અસ્પૃશ્યતા નાબૂદ કરવા માટે છે. તેથી હરિજનોને ‘સ્પૃશ્ય’ લોકો જેટલા જ હક મળવા જોઈએ. પણ એનો અર્થ એ નથી કે તેમને ગર્ભગૃહમાં પેસવા દેવા જોઈએ, કેમકે ગર્ભગૃહમાં તો પૂજારીઓ જ જઈ શકે છે. જો આહ્વાણેતરોને અસ્પૃશ્ય ગણીને જતાં રોકવામાં આવતા હોય તો એ અસ્પૃશ્યતા જતી જ જોઈએ. પણ જો તેમના પર અસ્પૃશ્યતાની કાળા ટીલી ન હોય, પણ મંદિરના અમુક લાગ સુધી એકલા આહ્વાણોને જ

જવાની છૂટ હોય, તો આ હિલચાલને અંગે હું એ રિવાજ સામે કશું બોલું નહિ. ધર્મક્રિયાને લગતા આત્મશોના એકત્રપેટા હોય તો સવાલ સાવ તોળો છે, અને જો એકલપેટાપણું કદવું હોય તો એ સવાલનો સ્વતંત્રપણે વિચાર કરવો પડશે. અમુક ક્રિયાઓ અમુક એક જ વર્ગના લાઘમાં રાખવાની પ્રથાને વગર-વિચારે વખોડવાને હું તૈયાર નથી. આ સવાલ હકનો નહિ હોય પણ કર્તવ્યનો હશે. અમુક કર્તવ્ય તેને માટે જરૂરી એવી લાયકાત ધરાવનાર કુશળ લોકોનો વર્ગ કરે એટલું જ આમાં છે.

જગત પર અસર

સ૦—મંદિરપ્રવેશ એ રાજ્યપ્રકરણમાં હરિજનોને મનાવી લેવાના એક ઉપાય તરીકે સૂચવવામાં આવે છે એમ મદ્રાસ હાઇકોર્ટના જજ શ્રી. શ્રીનિવાસ આયંગરે કહ્યું છે એ વિષે આપ શું માનો છો ?

જ૦—શ્રી. શ્રીનિવાસ આયંગર હાઇકોર્ટના જજ થયા ત્યારપહેલાંનો હું એમને ઓળખું છું. એટલે મંદિરપ્રવેશને રાજ્યપ્રકરણી સવાલ કરવાની કલ્પના પણ શી રીતે થાય એ મને નવાઈ પમાડે છે. હું તો એ સમજી જ શકતો નથી. જો હિંદુધર્મ ગદારની દબલ વિના આ જુગળૂના કલંકને ધોઈ શકશે તો એનું શ્રેય જ થવાનું છે. અન્યધર્મીઓ તરત જ માનવા લાગશે કે હિંદુધર્મમાં કંઈ અજ્ઞ એતન ભરેલું છે. મને લાગે છે કે અસ્પૃશ્યતા-નિવારણ એ હિંદુધર્મમાં એવો જગત્સર સુધારો છે કે એની અસર આખા જગત પર પડ્યા વિના નહિ રહે. એ સવાલ ઉઠાવવાની મારી પદ્ધતિ નિષ્ફળ નીવડે તો એ મારી હસ્તીની સંપૂર્ણ અવગણના થઈ ગણશે.

સ૦—મદ્રાસ ધારાસભા સુધારાના બિલને નાપાસ કરે તો આપ શું કરો ?

જ૦—એવી નિષ્ફળતાનો મને ભય નથી. જે ધારાસભાએ ડૉ. સુબ્બ-રાયનનો ઠરાવ પસાર કર્યો તે આજુ કાયદાના સુધારાનું બિલ રજૂ થાય તો તેને નાપાસ નહિ કરે. હું મારે માટે નિર્મેલા સમય પહેલાં મરી જઈશ એમ માનતો નથી.

મંદિરપ્રવેશ અને સત્યાગ્રહ

યરવડા મંદિર, તા. ૧૧-૧૧-૧૯૩૨

ભાઈશ્રી રાજભોજ,

તમને અને તમારી સાથે આવેલા મિત્રોને મળી શક્યો એથી મને બહુ આનંદ થયો. મારી સલાહ તમને ગમી એને સારુ આભારી છું. મારી પાકી ખાતરી છે કે જ્યાંસુધી પ્રજાનું બધું ધ્યાન ગુરુવાયુર પર એકાગ્ર થઈ રહ્યું છે ત્યાંસુધી મંદિરપ્રવેશ માટે સત્યાગ્રહ ન કરાય, તેમ કોઈથી અપવાસ પણ ન કરાય. તેમજ શ્રી. કેલરખનને ને મારે અપવાસ આદરવાની જરૂર પડે તો કોઈએ સહનુભૂતિના અપવાસ કરવાનો વિચાર ન કરવો જોઈએ. પણ ગુરુવાયુરના મંદિરને વિષે બધી શક્તિ એકાગ્ર થઈ રહી છે ત્યાંસુધી સત્યાગ્રહ મોટું રાખવાની મારી સલાહનો અર્થ એ નથી કે બીજાં મંદિરો ખોલાવવાનો બિલકુલ પ્રયત્ન ન કરવો. એ પ્રયત્ન તો અવિશ્રાંતપણે કરવાનો છે. પણ અત્યારે એ સર્વળું હિંદુઓની પ્રતિજ્ઞાનો સવાલ છે. જ્યારે એમ ઓખખું જણાય કે સર્વળું હિંદુઓ હરિજનોને માટે મંદિરો ખોલાવવાને કંઈજ કરવાના નથી ત્યારે હરિજનોને એનો વિચાર કરવાનો વખત આવશે. સદ્ભાગ્યે દરરોજ

* પૂનાના હરિજન આગેવાન શ્રી રાજભોજના કાગળનો જવાબ.

ક્રાઈ તે ક્રાઈ મંદિર હરિજનો માટે સ્વેચ્છાએ ખુલ્લું મુદ્રાયાના સમાચાર આવે છે. અને મને મળતા અહેવાલો પરથી જણાય છે કે એ પ્રયાસો ચાલુ છે, જે કે અનશનસભાહમાં હતો એટલા ઉત્સાહથી ચાલતા નથી. છતાં સર્વણું હિંદુઓનું ક્રમ સુગમ કરવાને હરિજનોએ ખતી શકે એટલે અંશે આંતરિક સુધારાનું—જેમકે સ્વેચ્છતાના નિયમોના પાલન તથા મહદાન માંસ અને દારૂના ત્યાગનું—ક્રમ ઉપાડવું જોઈએ. આ વસ્તુઓ મેં તમારી સાથે વિસ્તારથી ચર્ચા છે.

હરિજન બાળકોને ધંધાના શિક્ષણની સગવડો અને લાયક હરિજન જુવાનોને શિષ્યવૃત્તિઓ આપવાની વાત શેઠ ધનશ્યામદાસ ખિરલા અને અસ્પૃશ્યતાનિવારણ સંઘના બીજા સભ્યો મને મળવા આવશે ત્યારે એમની સાથે ચર્ચાશ.

મોહનદાસ ગાંધીના

વંદેમાતરમ

હરિજનોના પ્રશ્નો

[શ્રી. રાજભોજે તા. ૧૫મી નવેમ્બરે ગાંધીજીની મુલાકાત લઈ કેટલાક પ્રશ્નો પૂછેલા તે અને ગાંધીજીએ આપેલા ઉત્તરો નીચે આપ્યા છે.]

સત્યાગ્રહ ન કરાય

સ૦—હરિજનો ગમે તે ઉપાયે મંદિરોમાં પ્રવેશ કરવાનો પ્રયાસ કરે છે. ધારો કે સમજાવટ અને પરસ્પર સદ્ગતિની પદ્ધતિ નિષ્ફળ ગઈ તો હરિજનોએ સત્યાગ્રહ કરવો જોઈએ એમ આપ માનો છો ?

જ૦—અસારના સંજોગોમાં સત્યાગ્રહ જરાયે સલાહભરેલો કે જરૂરનો છે એમ હું માનતો નથી. અસારે બધો પુરુષાર્થ ગુરુવાયુરના પ્રશ્ન પર એકાગ્ર કરવો જોઈએ. હરિજનો અસારે તો સવર્ણો શું કરે છે તે નિહાળે. જે ગુરુવાયુરનું થશે તે બધાં નહિ તો ધર્માખરાં મંદિરનું થવાનો સંભવ છે.

સ૦—પૂનાના પર્વતી મંદિરના પ્રવેશના બધા રસ્તા અજમાવાઈ ચૂક્યા છે. શ્રી. જમનાલાલ બળજ અને શ્રી. કેળકર પણ પ્રયાતન કરી ચૂક્યા છે. હવે આ કોકું કેમ ઊડે એ આપ બતાવશો ?

જ૦—પર્વતી મંદિર વિષેના તમારા પ્રયાસોની અને સત્યાગ્રહની મને ખબર છે. એને વિષે પણ હું તમને એ સલાહ આપું કે ગુરુવાયુરના સવાલનો એક

યા ખીછ રીતે નિકાલ આવે ત્યાંસુધી રાહ જુઓ. દરમ્યાન તમે પર્વતી મંદિરના ટ્રસ્ટીઓ સાથે મસલત ચલાવી શકા છે ને લોકમત કળવી શકા છે.

સ૦—હવે સરકારે આપને કશા પ્રતિબંધ વિના અસ્પૃશ્યતાનું કામ ચલાવવાની રજા આપી છે, તો આપને બહાર આવીને આ જ કાર્યમાં રોકાઈ જવામાં શો વાંધો છે ?

જ૦—હું કોઈ પણ પ્રતિબંધ સાથે મારી મુક્તિ ન સ્વીકારું. પણ આ બાબતની ચર્ચા મારાથી ન કરી શકાય.

આગામી અપવાસ

સ૦—અમે છાપામાં પ્રસિદ્ધ થયેલા પત્રવ્યવહાર પરથી જાણ્યું છે કે આપે શ્રી. કેલમ્પનની સાથે અપવાસ કરવાનો નિશ્ચય જાહેર કર્યો છે. ધારે કે કોઈ સવર્ણ કે હરિજન ખીજા કોઈ પ્રસિદ્ધ મંદિર—કહો કે કાશીવિશ્વેશ્વર—ના સંબંધમાં ખીજો અપવાસ કરવાનું જાહેર કરે તો એવી દરેક બાબતમાં આપ આપની જિંદગી હોડમાં મૂકવા તૈયાર થાઓ ?

જ૦—મેં શ્રી. કેલમ્પનને વચન આપ્યું છે, એટલે ૧૯૩૩ ના જાન્યુઆરીની ૨૭ તારીખે તેમની સાથે અપવાસ આદરવાને હું વચનથી બંધાયેલો છું. જો ખીજો કોઈ માણસ ખીજા કોઈ મંદિરની બાબતમાં એવો અપવાસ આદરે તો તેના અપવાસમાં જોડાવાને હું પોતાને બંધાયેલો નથી માનતો. દરેક દાખલાના ગુણદોષની તપાસ કરવી પડે છે. અને કાર્યકર્તાઓએ ક્યાંય પણ પૂરેપૂરા વિચાર અને વાજબી કારણ વિના અપવાસ આદરવો ન ઘટે.

જાહેર ફૂવાતળાવ

સ૦—જાહેર ફૂવા કે એવાં ખીજાં જાહેર નવાણો—જેવાં કે તળાવ વગેરે—તો ઉપયોગ સર્વાર્થ અને હરિજન બંને કરે એ બાબતમાં બંનેના ધર્મ અને ફરજો શું છે ?

જૃ૦—હરિજનોને જાહેર ફૂવાતળાવ વાપરવાનો સવર્ણોના જેટલો જ હક હોવો જોઈએ. જ્યાં મતભેદ હોય ત્યાં એ બાબતનો નિકાલ માંહોમાંહે સમજાવત અને સલાહમસલતથી લાવવો જોઈએ.

સ૦—ધારાસભાઓ અને લોકલ બોર્ડો વગેરેએ ફૂવા વગેરેના વાપરની બાબતમાં કરેલા ઠરાવોને વિષે એ મંડળોને યાદ દેવડાવવામાં આવે છે ને એનો અમલ કરવાને વીનવવામાં આવે છે છતાં તેઓ તેનો અમલ કરતાં નથી. આ લોકલ બોર્ડોને પોતે પસાર કરેલા ઠરાવોનો અમલ કરવા સમજાવવાનો કાઈ ઉપાય આપ સૂચવી શકશો ?

જૃ૦—આ બધી મુશ્કેલીઓ જેનો ઉકેલ ન આવતો હોય તે અખિલ ભારત અસ્પૃશ્યતાનિવારણ સંઘના ધ્યાન પર લાવવી જોઈએ. હું તો મારાથી અહીં બેઠે બનશે તે કરીશ જ.

સ૦—જે જાહેર ફૂવામાંથી હરિજનોને પાણી ભરવા દેવામાં ન આવતું હોય તેને વિષે સત્યાગ્રહ કરાય ? અને સત્યાગ્રહ શક્ય ન હોય તો આ અન્યાય દૂર કરવાને બીજો શો ઇલાજ આપ અમને સૂચવશો ?

જૃ૦—જાહેર ફૂવાના વાપર જેવી બાબતમાં જ્યાં ચોખ્ખો કાયદેસર હક હોય ત્યાં હરિજનો અદલતોનું રક્ષણ લઈ શકે. પણ આ પદ્ધતિ દલિતવર્ગને મદદ કરનારી નથી. સખળા લોકો હમેશાં કાયદો ચુકાવશે કે તેનો અનાદર કરશે. તેથી મુખ્ય વાત સમાધાનની વૃત્તિ રાખીને સ્થાનિક લોકમતને આપણા પક્ષમાં લેવાની છે.

સ૦—દંડતાથી પણ અચૂકપણે અને ઉતાવળે અસ્પૃશ્યતાનિવારણ કરવા માટે અખિલ ભારત અસ્પૃશ્યતાનિવારણ સંઘ ક્યે ક્યે પગલાં ભરશે ? અને સંઘનું કામ આગળ વધારવા માટે અમારી શી ફરજ છે ?

જૃ૦—શ્રી. બિરલા અને શ્રી. હક્કર આ સવાલ અને એના ઉકેલના

ઉપાયો વિધે મારી જોડે વાત કરવા પૂતે આવવાના છે. તમારે સંઘની સાથે પૂરા દિલથી સહકાર કરીને તેને મદદ આપવી જોઈએ.

ધંધાની કેળવણી

સ૦—હરિજનોની એવી ઇચ્છા છે કે સંઘ ખીજે પ્રચાર કાર્યમાં નાણાં ખરચવાને બદલે હરિજનોને ચામડાં કેળવવાં, દોરડાં બનાવવાં વગેરે ધંધાની હિંદુસ્તાનમાં તેમજ પરદેશોમાં કેળવણી આપવાની બાબતને પ્રથમ સ્થાન આપે. એટલે આ વર્ગના વતી મારે આપને વિનંતિ કરવાની છે કે આ વિચારને ઉત્તેજન આપવાને આ દષ્ટિબિંદુ આપ આગ્રહપૂર્વક રજૂ કરશે. અમારી એવી પણ ઇચ્છા છે કે એવાં સંયુક્ત છાત્રાલયો ખોલાવાં જોઈએ જેમાં સર્વજ્ઞ અને હરિજનો સાથે રહી શકે.

જ૦—હરિજનોને ચામડાં કેળવવાં, ચામડાંનો સામાન બનાવવો, દોરડાં બનાવવાં વગેરે ધંધાનું શિક્ષણ હિંદુસ્તાનમાં તેમજ પરદેશોમાં લેવા માટે શિષ્યવૃત્તિઓ આપવામાં સંઘનાં કેટલાંક નાણાં ખરચવાની તમારી સૂચના મને ગમે છે. સર્વજ્ઞ અને હરિજનોનાં સંયુક્ત છાત્રાલયો ખોલવાની અને ચાલુ છાત્રાલયો હરિજનોને માટે ખુલાં કરાવવાની તમારી સૂચનામાં પણ મારી સોંચે સો ટકા સંમતિ છે. સંઘ આ બાબતમાં જરૂર પ્રયાતન કરશે તે પોતાની લાગવગતો ઉપયોગ કરશે.

ગામડાંમાં પ્રચારકાર્ય

સ૦—આપને એમ નથી લાગતું કે શહેરોમાં જ્યાં લોકો જરાક પણ કેળવાયેલા ને ઉદાર મનના હોય છે ત્યાં અસ્પૃશ્યતાનિવારણની હિલચાલ ચલાવવાને બદલે ગામડાંમાં જ ચલાવવી જોઈએ? ગામડાંની સ્ત્રીઓમાં પ્રચારકાર્ય કરવા માટે કેટલીક સ્ત્રીસેવિકાઓની જરૂર નથી?

જ૦—હા. અસ્પૃશ્યતાનિવારણની હિલચાલ પહેલી ગામડાંમાં જોશમેર ચલાવવી જોઈએ. પૂર્વ ખાનદેશ જિલ્લામાં અને કેટલાક પ્રાંતો તથા જિલ્લાઓમાં

આ જાતની હિલચાલ શરૂ થઈ ચૂકી છે. સ્ત્રીઓએ આ કામ કરવા માટે મોટી સંખ્યામાં નીકળી પડવું જોઈએ.

હરિજનો શું કરે ?

સ૦—આપના અપવાસની આપત્તિ ટાળવા માટે આ દોઢ મહિનામાં હરિજનોએ કયા કાર્યક્રમને અનુસરવું એની રૂપરેખા આપ આપશો ?

જ૦—આ બહુ સુંદર સવાલ છે ને બહુ મદદકર્તા નીવડશે. હરિજનો સામાન્ય સ્વચ્છતા કેળવે, મડદાન માંસનો અને દારૂનો લાગ કરે, બાળકોને નિશાળે મોકલે, પોતાનામાં જે અસ્પૃશ્યતા છે તે કાઢે, અને બીજા જે આંતરિક સુધારા શક્ય હોય તે કરે.

અસ્પૃશ્યતા ગુનો ગણાશે

સ૦—હિંદુસ્તાનના નવા રાજ્યબંધારણમાં અસ્પૃશ્યતાનિવારણને એક મૂળ હક તરીકે દાખલ કરવાની જરૂર આપને લાગે છે ? એટલે કે જે કોઈ હિંદુને કોઈ પણ જાહેર સ્થળે અસ્પૃશ્ય ગણવામાં આવે તો એને ફોજદારી ગુનો ગણવો એ યોગ્ય મનાશે ? વળી, એમ કરનારને પેલા માણસની ધાર્મિક લાગણી દૂલવ્યા માટે કાયદાની રૂએ સજા કરવી યોગ્ય મનાશે ? વખત આવ્યે રાષ્ટ્રીય મહાસભા આ સિદ્ધાંતને બંધારણમાં દાખલ કરવા તૈયાર થશે ને તે માટે પ્રયાસ કરશે ?

જ૦—અસ્પૃશ્યતાનિવારણને હિંદુસ્તાનના નવા રાજ્યબંધારણમાં મૂળ હક તરીકે અવશ્ય સ્થાન મળશે. હા, કોઈ પણ હિંદુને અસ્પૃશ્ય ગણવો એ ફોજદારી ગુનો ગણવો જોઈએ. મહાસભા આ સિદ્ધાંતને બંધારણમાં દાખલ કરવા જરૂર તૈયાર થશે.

સ૦—૧લી જાન્યુઆરીથી એટલે કે આપનો અપવાસ શરૂ થાય તે દિવસથી હરિજનોએ પરિણામની પરવા કર્યા વિના પોતાના સમાનતાના હક ભોગવવાનો પ્રયત્ન કરવો જોઈએ એમ આપ માનો છો ?

જ૦—પોતાના હેતુની સિદ્ધિ માટે હિંસાનો આશ્રય ન લેવાય એટલું તેમણે જોવું જોઈએ.

ધંધા ન છોડે

સ૦—જે હરિજનો જાજર સાફ કરવાનું, મડદાં ઉપાડવાનું, જોડા સાંધવાનું વગેરે કામ કરવાની ના પાડે તો સવર્ણો તેમને સતાવે છે એ આપની જાણમાં છે. આ સંજોગોમાં આપ હરિજનોને શી સલાહ આપો ?

જ૦—પાયખાનાં સાફ કરવાં, મડદાં ઉપાડવાં, જોડા સાંધવા વગેરે કામો એકલા હરિજનોએ જ કરવાનાં છે એમ હું નથી માનતો. તેઓ આ જાતનું કંઈ પણ કામ કરવાની ના પાડનાર ‘અસ્પૃશ્ય’ છે એ કારણે તેમની સત્તામણી અથાના દાખલા સંઘના સ્થાનિક અધિકારીના ધ્યાન પર લાવવા જોઈએ.

સ૦—વર્ણાતરભોજનો પરસ્પર પ્રેમ અને બ્રાતૃભાવની ભાવનાથી ગોઠવાતાં હોય તો એ વિષેનો આપનો અભિપ્રાય જણાવશો ?

જ૦—વર્ણાતરભોજનની સામે દ્રોહએ વાંધો ન ઉઠાવવો જોઈએ, પણ જેઓ એવાં ભોજનમાં આવવાની ના પાડે તેમના પર બળાત્કાર ન કરાય. પણ મારો મત એવો છે કે વર્ણાતરભોજનને તમારા કાર્યક્રમનું અંગ બનાવવામાં ડહાપણ નથી.

સ૦—અસારના જે ધંધાઓને કારણે હરિજનો અસ્પૃશ્ય ગણાય છે તે ધંધા તેમણે છોડી દેવા જોઈએ એમ આપ માનો છો ?

જ૦—હરિજનોને પોતાના વેપારધંધા છોડી દેવાની સલાહ હું ન આપું.

મતગણતરી

સ૦—ગયે અઠવાડિયે આપને મળી ગયેલા કેટલાક લોકો પર એવી છાપ પડી કે ગુરુવાયુર મંદિરપ્રવેશના સવાલનો નિવેડો આવે તે પછી આપ આખા હિંદુસ્તાનનાં મંદિરોના ટ્રસ્ટીઓ પાસે હરિજનો માટે મંદિર ખોલાવવા માટે અપવાસ લંબાવશે. આ વાત ખૂબ ફેલાઈ છે. એ સાચી છે?

જ૦—ના. હું એમ કરું તો લોકમત ખળભળી ઊઠે ને મેં વિશ્વાસઘાત કર્યો ગણાય. આ અપવાસ પૂરે થાય ને ગુરુવાયુરનું મંદિર ઊઘડે તો ખીજાં ઘણાં મંદિરો હરિજનો માટે ઊઘડવાનો ઘણો સંભવ છે, કેમકે ગુરુવાયુરનું મંદિર ઊઘડે એટલામાં તો ઘણું પ્રચારકાર્ય થયું હશે ને લોકમત પર એટલી બધી અસર થઈ હશે કે ખીજા ટ્રસ્ટીઓ પોતાના વહીવટ નીચેનાં મંદિરો ખોલતાં બહુ આતાકાની કરે એવો સંભવ નથી. એથી ઊલટું બને તો પૂરેપૂરા વિચાર વિના અને સોએ સો ટકા વાજખી કારણ મળ્યા વિના હું અપવાસ ફરી ન આદરું. અત્યારે તો એટલું કહી શકું છું કે અસ્પૃશ્યતા-નિવારણના કાર્યક્રમના કોઈ અમુક અંગ વિષે એવો અપવાસ કરવાનો મારો વિચાર નથી.”

* તા. ૨૬મી નવેમ્બરે ‘ટાઈમ્સ ઓફ ઇન્ડિયા’ના પ્રતિનિધિને માંધીજીએ આપેલી મુલાકાત.

સ૦—શુરવાયુર મંદિરની પડોશમાં ખરેખરી સ્થિતિ શી છે એ વિષે આપને કશી વિગતવાર માહિતી છે ખરી ?

જ૦—એટલી માહિતી છે કે પડોશના જે સર્વણું હિંદુઓ એ મંદિરમાં જવાની ટેવવાળા હતા તેમાંનો ઘણો જ મોટો ભાગ હરિજનોને પોતાના જેટલી જ છૂટથી મંદિરમાં દાખલ કરવાની તરફેણમાં છે. પણ મારી માહિતી સાચી નથી એવી શંકા ઉઠાવનારા કાગળો પણ મને મળ્યા છે. તેથી મેં એવી સૂચના કરી છે કે તરત જ મંદિરની આસપાસના દસ માઈલના ઘેરાવામાં વસતા સર્વણું હિંદુઓની મતગણતરી મધ્યસ્થોની હાજરીમાં કરવામાં આવે. એક મધ્યસ્થ સુધારકો તરફથી ને એક સનાતની તરફથી હોય. જરૂર જણાય તો એક સરપંચ પણ નિમાય. આ સજ્જનો મતગણતરી પર દેખરેખ રાખે, જેથી કોઈના પર અધિષ્ટિત દબાણ ન મુકાય, એકને બદલે બીજો મત ન આપી જાય, કે એવી બીજી ચોરી ન થાય. પણ જો આ તાત્કાલિક મતગણતરીને પરિણામે એમ જણાય કે મને મળેલી માહિતી ખોટી છે, તો હું વિનાસંક્રાંતિ શ્રી. કેલમ્પનને એવી સલાહ આપીશ કે લોકમત હરિજનોના મંદિરપ્રવેશ માટે પૂરતો દેખવાયો નથી ત્યાંસુધી તેમણે અપવાસ મોઢૂં રાખવો.

મને મારો કે અસ્પૃશ્યતાને મારો

સ૦—હરિજનોના ઉદ્ધારમાં ગુરુવાયુરનો સવાલ ગૌણ છે. એ આજના રાષ્ટ્રીય ઉત્થાનને ઢાંકી દે એ બરાબર છે ?

જ૦—સર્વે હિંદુઓના કર્તવ્યની દૃષ્ટિએ ગુરુવાયુરનો સવાલ ગૌણ નથી. આ સંબંધમાં ‘હરિજનોનો ઉદ્ધાર’ એ શબ્દો અસ્થાને છે. મારા મત પ્રમાણે અસ્પૃશ્યતાની બાબતમાં હિંદુઓનું પ્રથમ કર્તવ્ય હરિજનોને બીજાઓ જેટલી જ છૂટથી મંદિરોમાં દાખલ કરવાનું છે. એ અર્થમાં ગુરુવાયુરનો સવાલ ગૌણ નથી.

સ૦—અસ્પૃશ્યતાનિવારણ સંધે હજી હમણાં જ કામ શરૂ કર્યું છે. તેને દેશમાં પોતાનો પ્રભાવ પાડવાનો સમય મળે તે પહેલાં ગુરુવાયુરનો સવાલ ઉપાડવો એમાં સંધને અન્યાય નથી ?

જ૦—એ બોલો મેં સંધને માથે મૂક્યો નથી. સંધનો જન્મ થયો તે પહેલાંથી ગુરુવાયુરનો સવાલ પ્રજાની સામે છે. સંધ તેને માટે જેટલું કરી શકે તેટલું તો કરે જ એવી અપેક્ષા રખાશે. પણ આપેલી મુદતમાં મંદિર ન

* તા. ૩૭ ડિસેમ્બરે શ્રી પ્રેસના પ્રતિનિધિને ગાંધીજીએ આપેલી મુલાકાત.

ખૂલે તો આ કામમાં રસ ધરાવનાર કોઈ પણ મંડળ કરતાં સંઘનો જરાયે વધારે વાંક નહિ નીકળે.

સ૦—ગુરુવાયુરનું મંદિર ખાનગી માલિકીનું છે એમ સાબિત થાય તો? એથી આપની સ્થિતિ કંઈ બદલાય ખરી?

જ૦—હા, પૂરેપૂરી. જે મંદિર ખાનગી છે એમ સાબિત થાય તો અપવાસ નહિ થાય.

સ૦—દક્ષિણ ભારતના રૂઢિચુસ્ત લોકોનો હૃદયપલટો કરાવવાને હવે શું કરવું જોઈએ એમ આપને લાગે છે?

જ૦—સુધારકોએ પોતાની વાત પર મક્કમ રહીને રૂઢિચુસ્તો પ્રત્યે પૂરેપૂરો વિવેક બતાવવો જોઈએ, અને પોતે સુધારક થયા પહેલાં રૂઢિચુસ્તોના હળમાં જ હતા એ યાદ રાખવું જોઈએ.

સ૦—શંકરાચાર્ય અને ખીજા ધર્માચાર્યો જેઓ અસ્પૃશ્યતાના પક્ષમાં છે તેઓ રૂઢિચુસ્તોના મત પર કાબૂ ધરાવે છે. એમને શું કરાય?

જ૦—સુધારકો લોકમત ફેરવવાને મથી રહ્યા છે, અને હું પોતે સુધારક તરીકે માનું છું કે લોકમત સુધારાના વિચાર તરફ વળ્યો છે. હું એક દ્વિષ્ટ પણ માનતો નથી કે હિંદુઓનો મોટો ભાગ આજે ધર્માચાર્યોની અસર તળે છે. ગામડાંમાં પણ એ જ સ્થિતિ છે. ગામડાંના લોકોને ક્ષવતી વાત હોય ત્યારે ધર્માચાર્યોનું સાંભળે છે, ને ક્ષવતી વાત ન હોય ત્યારે પોતાના વહેમોને સાંભળે છે. ધારો કે શંકરાચાર્ય એવો ક્ષત્રિય કાઢે કે કોઈ પણ હિંદુએ દાડ ન પીવો, તો એ કાગળનો કટકો જ થઈ પડશે. ધર્માચાર્યો સંયમના નિયમો યાજીને અને આગ્રહપૂર્વક પળાવીને પોતાની આગેવાની સિદ્ધ કરી શકે છે.

સ૦—આજની આપની નબળી તબિયતમાં આપ ખીજો અપવાસ શી રીતે કરી શકશો?

જ૦—હું અપવાસ આદરું તે પહેલાં મારું શરીર બળવાન થાય એવી ઇચ્છા મારાથી રખાય જ નહિ. અપવાસને હું અંતર્યામીની પ્રેરણા માનું છું. શરીર નબળું હશે તો હું અપવાસ વધારે સારી રીતે આદરી શકીશ—એનો અર્થ એ કે વેદનાનો અંત વહેલો આવશે.

સ૦—જેમને આપને સારુ લાગણી છે એવાં કરોડોની વેદનાનું શું?

જ૦—એ કરોડોને વેદના ઉપબળવાનો તો એનો ઉદ્દેશ છે. જેમને મારે માટે જરાય પ્રેમ હોય તેઓ પોતાનો પ્રેમ એટલી સ્પષ્ટ અને સચોટ રીતે પ્રગટ કરે કે એ અમોઘ નીવડે. એનું પરિણામ એ આવશે કે હું જીવીશ અને અસ્પૃશ્યતા જશે. મારા જીવવાની આ શરત છે. સંગ્રામ મારો અને અસ્પૃશ્યતાની વચ્ચે છે. અસ્પૃશ્યતાનો સંહાર થાય કે મારો થાય—એમાંથી એક અનિવાર્ય છે.

સત્યાગ્રહીનું અંતિમ શરણ

[ગાંધીજીએ ૩૯ ડિસેમ્બરે જે અપવાસ કરેલો ને તેને કારણે આખા દેશમાં ભારે ચિંતા ફેલાઈ હતી તેનાં કારણો સમજાવતાં બીજે દિવસે એટલે તા. ૪થીએ ગાંધીજીએ ઇલાખા પ્રતિનિધિઓને નીચેનું નિવેદન લખાવ્યું હતું.]

અપવાસનું મૂળ

અપવાસના મૂળ કારણ વિષે અને સરકારની તે મારી વચ્ચે જે ઘટનાઓ બની તેને વિષે મારે જે કહેવું હોય તે કહેવાની પરવાનગી ઇન્સ્પેક્ટર જનરલે મને આપી છે, છતાં તેમણે આપેલી છૂટનો પૂરો લાભ લેવાની મારી ઇચ્છા નથી. હું તમને જે બન્યું છે એનો સાર આપી દર્શાવું, જેથી તમારી અસ્વસ્થતા મટે ને મારી સ્થિતિ વિષે ગેરસમજ ન પેદા થાય.

તમે જાણીને ગણ થશો કે ગઈ કાલે મેં જે અપવાસ શરૂ કરેલો તે હમણાં અહીં આવતાં પહેલાં જ છોડ્યો છે. મારી સ્થિતિ અસાધારણ છે. જોકે મેં મારું હૈયું કંટાળી કુરી નાખ્યું છે, છતાં કેટલીક એવી વસ્તુઓ છે જેની મારા હૃદય પર બહુ જ તીવ્ર અસર થાય છે. મહત્વની બાબતો વિષે મારા મનમાં તારતમ્ય નથી, અને મારામાં જેમ મોટા કામને સારું પ્રાણાર્પણ કરવાની

શક્તિ છે તેટલી જ શક્તિ મારામાં સાથીના જીવનને સારુ મારા પ્રાણ પાથરવાની પણ છે. હવે આ બાબતમાં મારી સામે સવાલ એ હતો કે મારે એક પ્રિય સાથીને મરવા દઈને બેપરવાઈથી જીવવું કે એમની જિંદગી બચાવવાના પ્રયત્નમાં મારી જિંદગી બેખમમાં નાંખવી ?

આખાસાહેબ પટવર્ધન જેમનું નામ મેં સાંભળ્યું કે છાપામાં આવી ચૂક્યું છે તેઓ રત્નાગિરી જેલમાં કેદી છે. તેઓ મારા પ્રિય સાથી છે. આખાસાહેબ શુદ્ધ કુંદન છે. તે સોએ સો ટકા સત્યનિષ્ઠ છે. જેલના નિયમોમાંથી પસાર થઈને મારી પાસે ખબર આવ્યા કે આખાસાહેબને હરિજનોની સેવા કરવી હતી તે તેમને ન કરવા દેવામાં આવી એટલા માટે તેમણે ઓછામાં ઓછા—કાયામાં પ્રાણ ટકી રહે એટલો જ ખોરાક લેવો શરૂ કર્યો છે. મેં સરકારને લખી શકાય એટલી સૌમ્યમાં સૌમ્ય લાખામાં લખ્યું કે જે આખાસાહેબને રાહત આપવામાં નહિ આવે તો જે વેદના ને હાડમારી તેઓ ભોગવી રહ્યા છે તે જ મારે પણ ભોગવવી પડશે. મેં કહ્યું કે મારે અપવાસ કરવો પડશે. હું જે એમને પડતા મૂકું તો હું હરિજનોને પણ પડતા મૂકી શકું. અને જે માણસ સાથીઓને પડતા મૂકે છે તેની ઝાઝી કિંમત નથી. મારે ટૂંકી નોટિસ આપવી પડી કેમકે મારી પાસે બીજો રસ્તો નહોતો. જોકે હું બાહ્ય છું કે આખાસાહેબ વજ્રજાતીના માણસ છે છતાં અતિઅલ્પ આહાર કરનારને જે વેદના ભોગવવી પડે તેની કલ્પના મને હતી, એટલે મારે ટૂંકી નોટિસ આપ્યા વિના છૂટકા નહોતો. મને કહેતાં આનંદ થાય છે કે મારો અપવાસ હું તોડી શક્યો એવા સંજોગો ઊભા થયા છે, છતાં એનો અર્થ એવો નથી કે આ પ્રકરણનો અંત આવ્યો છે. જેલખાતાના ઇન્સ્પેક્ટર જેનરલ જેઓ અહીંયાં હતાં તેઓ સરકાર જોડે મસલત ચલાવી રહ્યા છે તે બુધવારે સવારે કે તે પહેલાં સરકારનો નિર્ણય મેળવવાની આશા રાખે છે. એ નિર્ણય આવે ત્યાંસુધી મેં અપવાસ મોકૂફ રાખ્યો છે. પણ મને આશા છે કે મારે એ ફરી શરૂ નહિ કરવો પડે.

મારી શારીરિક સુખાકારીને વિષે તો હું 'કહું' કે મારી સંભાળ અહીં રખાય છે. તેના કરતાં સારી ક્યાંયે ન રાખી શકાય. અને કોઈ એમ ન માની લે કે સરકારને મારી જિંદગી વિષે જરાયે પરવા નથી કે તે મને જોલમાં મરેલો જોવા ઇચ્છે છે. મને છોડવાનો જ હોય તો મને મારી જિંદગીના પ્રમાણમાં પૂરેપૂરી તંદુરસ્તી સાથે છૂટેલો જોવાને સરકાર પ્રામાણિકપણે ઇચ્છે છે. અસ્તુત બાબતમાં મેં બહુ જ નાની માગણી કરી હતી, પણ સરકારને કદાચ લાગ્યું હશે કે એ વધારાપડતી હતી. પણ મને લાગે છે કે તેઓ હવે આ નાબુક સ્થિતિ સમજશે ને માગેલી શહેત આપશે. અપવાસના સંબંધમાં બીજી બાબતો છે તેમાં ઊતરવું મને પસંદ નથી. સરકારની ને મારી વચ્ચે જે પત્રવ્યવહાર થયો છે તે સરકાર પ્રસિદ્ધ કરે તો બહુ જ સારું થાય, પણ એ હું એના પર જ છોડી દઉં છું.

આહિંસા અને અપવાસ

મને આશા છે કે મેં તમને જે કહ્યું એ પરથી તમારી ખાતરી થશે કે મેં મૂર્ખાઈથી, ઉતાવળે કે અણસમજમાં પગલું ભર્યું નથી. તમે મને ઓળખો છો એટલે આવો પ્રસંગ ફરી ઊભો થાય તો મારે આવી જ રીતે વર્તવું એમ તમે ઇચ્છશો. મારી પોતાની બાબતમાં તો કહું કે મેં વર્ણવ્યો એવે પ્રસંગે જે મારાથી બને એટલું બધું હું કરી ન છૂટું તો મારી નજરમાં મારી બધી દિમિત ઊતરી જાય ને હું પોતાને પામર પ્રાણી માનું. મારા જેવો માણસ જેને હિંસા કરવી નથી ને જેણે મન, વચન ને કર્મે આહિંસક રહેવાની પ્રતિજ્ઞા કરેલી છે તેને માટે અંતિમ શરણુ આત્મબલિદાનનું છે. મારા જેવા અલ્પ મનુષ્યને જે શુદ્ધિ ઈશ્વરે આપેલી છે તેના નિર્ણય પ્રમાણે આકરો પ્રસંગ આવે ત્યારે તેને માટે પ્રાણ પાથરી દેવા એ મારું મોટામાં મોટું શસ્ત્ર છે. મારું જીવન આ રીતે અપવાસના અનેક પ્રસંગો પર રચાયેલું છે. એ પ્રાર્થનાનું ઊત્કટમાં ઊત્કટ રૂપ છે. એ જગતની આંખે હમણાંનું

બહુ ચક્રું છે, પણ મારી પાસે તો એ ધણાં વરસોથી છે. એ અવિચારી કર્મ નથી. એમાં કોઈના પર બળાત્કાર નથી. તે વ્યક્તિઓ પર તેમજ સરકાર પર દબાણ જરૂર આણે છે; પણ એમાં આપભોગના સ્વાભાવિક અને નૈતિક પરિણામથી વધારે બીજું કશું નથી. તે સૂતેલા અંતરાત્માને ઢંઢોળી જગાડે છે તે પ્રેમી હૃદયોને કાર્યમાં પ્રવૃત્ત કરે છે. જેમને મનુષ્ય-સમાજનાં સ્થિતિ અને વાતાવરણમાં ધરમૂળના ફેરફાર કરાવવા હોય તેમને સમાજમાં ક્ષોભ ઉપજાવ્યા વિના ચાલતું નથી. આમ કરવાના બે જ રસ્તા છે—હિંસા અને અહિંસા. હિંસાનું દબાણ શરીરને લાગે છે, અને તે કરનાર ને ભોગવનાર બંનેનો અધઃપાત થાય છે. પણ અપવાસ દ્વારા જાતે કષ્ટ વેદીને કરેલા અહિંસક દબાણની અસર સાવ જુદી જ રીતે થાય છે. જેની સામે તે તાકેલું હોય તેના શરીરને તે સ્પર્શ કરતું નથી પણ તેની નૈતિક શક્તિને સ્પર્શ કરીને તેને સખળ બનાવે છે.

મને લાગે છે અત્યારે આટલું બસ છે. કોણ જાણે મારે કેટલાયે અપવાસો કરવાના હશે ને તસુતસુ મોતે મરવાનું હશે ! પણ એમ બને તો હું ધન્ય છું કે તમે મારા કાર્યને સારુ ગર્વિત થાઓ અને એ જડ માણસનું કાર્ય હતું એમ ન માનો. મારા જીવન પર ઘણું લાગે બુદ્ધિનું રાજ્ય ચાલે છે, અને જ્યારે બુદ્ધિ નિષ્ફળ નીવડે છે ત્યારે એના પર બુદ્ધિથી મોટી શક્તિનું—શ્રદ્ધાનું રાજ્ય ચાલે છે.



વર્ણાતર રોટીબેટીવહેવાર

[મિદનાપુર (બંગાળ) થી એક સત્તજને પૂછેલા પ્રશ્નોના જવાબમાં ગાંધીજીએ લખેલો કાગળ.]

તમારા પ્રાંતમાં હરિજનો માટે મંદિરો ખુલાં મુકાય છે એ જોઈને હું રાજી થાઉં છું. અસ્પૃશ્યતાનિવારણમાં વર્ણાતર રોટીબેટીવહેવારનો સમાવેશ થવો જ જોઈએ એવું નથી. પણ સૌને હરિજનો સાથે જમવાની કે પરણવાની છૂટ છે. બીજા શબ્દોમાં, હરિજનોને તમામ બાબતોમાં બીજા હિંદુઓ જેટલો જ દરજ્જો મળવો જોઈએ. રોટીવહેવારનો અર્થ એક જ ભાષામાં જમવું એવો નથી. તેથી ડાઈનો જિજ્ઞાસ ખોરાકમાં ભળવાનો સવાલ જ રહેતો નથી.



હુનુ આકરું તપ

સ૦—આપની તબિયત કેવી છે ?

જ૦—હું ચોવીસે કલાક અસ્પૃશ્યતાના કામમાં ગાળું છું. આઠે પહોર એનો જ વિચાર કરું છું, ને ભંધમાં મને સ્વપ્નાં પણ એનાં જ આવે છે.

સ૦—ગુરુવાયુરની શી પ્રવચન છે ?

જ૦—માણે જ સારી. આજે ત્યાંથી એક કાગળ મળ્યો છે તેથી મને ઘણો આનંદ થયો છે. મતંગણતરીનું કામ પાર પાડવાની સંપૂર્ણ તૈયારીઓ ચાલી રહી છે. લગભગ ૩૦૦ સ્વયંસેવકો ઘેરઘેર જાય છે ને ત્રણ જાતના આંકડા ભેગા કરે છે: (૧) મંદિરપ્રવેશના પક્ષના મ્યુનિસિપલ મતદાત્રો; (૨) તેના પક્ષના કે વિરોધી તમામ પુરુષો, (૩) તેના પક્ષની કે વિરોધી તમામ સ્ત્રીઓ. દરેક માણસને મત આપતા પહેલાં આપી. રિથિતિ સ્પષ્ટપણે સમજાવવામાં આવે છે.

સ૦—મતંગણતરીનો નિર્ણય મંદિર ખોલવાની તરફેણમાં મળે પણ બીજી મુશ્કેલીઓ ઊભી થાય તો શું થશે ?

* તા. પંચી હિસાબે 'દાશમ્સ' એકે ઇંડિયાના પ્રતિનિધિને ગાંધીજીએ આપેલી મુલાકાત.

૪૦—કાયદાની કે બીજી જે જે મુશ્કેલી હોય તે દૂર કરવી પડશે. વકીલ મિત્રોએ એ કામ હાથમાં લીધું છે. મતગણતરી મારી તરફેણમાં હોય, ને એમ જણાય કે કાયદાની મુશ્કેલીઓ દૂર કરવાની રહી છે પણ તે બાંધી મુદતમાં દૂર કરી શકાય એમ નથી, તો આ ક્ષણે તો મને લાગે છે કે અપવાસ મુલતવી રાખવો પડશે.

સ૦—દક્ષિણ ભારતના એક જાપાએ લખ્યું છે કે મતગણતરી વિષે ગાંધીજીનું જે વલણ છે તે જોતાં તેમને બચાવવાનો એક જ ઉપાય એ છે કે લોકોએ મંદિરપ્રવેશની વિરુદ્ધ મત આપવા. પછી ગાંધીજીને લોકમત કેળવાતાં સુધી રાહ જોવી જ પડશે.

૪૦—એવી કોઈ પ્રપંચજનનથી મને લોકો ન બચાવી શકે. મને લોકો ઠગવા માગે તો મારી પાસે તેનોયે ઉપાય છે, નથી એમ નહિ.

સ૦—એવો તે શો ઉપાય ?

૪૦—શરતી અપવાસ કરતાંયે વધારે આકરો ઉપાય.

આસપાસ બેઠેલા સૌ ખડખડ હસ્યા, અને એક જણે પૂછ્યું: ગયા અપવાસથી વધારે આકરો ઉપાય વળી કેવો હોઈ શકે ?

ગાંધીજીએ હસતાં હસતાં કહ્યું: શરતી અપવાસ કરતાં વધુ આકરો ઉપાય બિનશરતી અનશન. આજસુધી તો અમુક વસ્તુ થાય નહિ ત્યાંસુધી હું અપવાસ કરીશ એમ મેં કહ્યું છે. પણ તમે કહો છો તેમ લોકો મને છેતરે છે એવી મારી ખાતરી થાય તો મને જીવવામાં કશો રસ ન રહે એવું બને, અને હું કદાચ જાહેર કરુંયે ખરો કે હવે મારું સદ્નું અનશન છે, અથવા તો કહું કે ૩૦ દિવસના અપવાસ છે—જેમ મેં દિલ્લીમાં ૨૧ દિવસના બિનશરતી અપવાસ જાહેર કર્યા હતાં તેમ ! પણ લોકો મને સારી રીતે જાણે છે, એટલે છેતરીને મને બચાવવાનો ઉપાય તેઓ કદી નહિ લે એ વિષે મને શંકા નથી.